

حضرت ابو بکر صدیقؓ

از قلم: عبدالرحیم کشمیری

بِسْمِ اللّٰهِ الرَّحْمٰنِ الرَّحِیْمِ

جاہلیت کے گھٹا ٹوپ اندھیرے میں جن مقدس ہستیوں کے ذریعہ دنیا میں دین اسلام کی روشنی پھیلانی گئی، وہ صحابہ کرامؓ کی مقدس جماعت ہے، یہی وہ حضرات ہیں جنہیں دنیا ہی میں ”رضی اللہ عنہم ورضوا عنہ“ کا مشردہ سنایا گیا، یہی وہ پاکیزہ نفوس ہیں جنہیں براہ راست مشکاۃ نبوت کے انوارات سے اپنے دلوں کو منور کرنے کی سعادت حاصل ہوئی، جس کی برکت سے یہ راہ ہدایت کے روشن ستارے ٹھہرے؛ اور زبان رسالت سے ”رہبر و رہنما“ قرار پائے؛ لیکن ان میں سے بعض خصوصی فضیلت کے حامل ہیں جو کہ ”عشرہ مبشرہ“ کے نام سے یاد کیے جاتے ہیں، جنہیں دنیا میں ہی اخروی کامیابی کی بشارت دی گئی، جن کی مثال اپنے ساتھیوں میں ایسی ہے جیسے کہ آسمانی ستاروں میں کہکشاں، اور اسی کہکشاں کا ایک روشن ستارہ۔ جو انبیاء کے بعد پوری انسانیت میں افضل قرار دیا گیا۔ خلیفہ اول حضرت ابوبکر صدیقؓ کی ذات اقدس ہے۔

باب اول

حیات و خدمات

پیدائش: آپؓ کی پیدائش نبی کریم صلی اللہ علیہ وسلم کی ولادت کے دو سال چند مہینے کے بعد ہوئی اور آپؓ نے اپنی عمر عزیز کے تریسٹھ سال پائے۔

(تاریخ الخلفاء للسیوطی: ۲۸)

نام: زمانہ جاہلیت میں آپ کا نام ”عبدالکعبہ“ تھا جسے آپ کے والد نے کعبہ کی حرمت کے پیش نظر رکھا تھا، اسلام لانے کے بعد نبی کریم ﷺ نے آپ کا نام عبداللہ تجویز فرمایا۔

(الریاض النضرۃ ۱/ ۷۷ بحوالہ ازالۃ الضیق بسیرۃ سیدنا ابی بکر صدیقؓ: ۴۸)

لقب: کتب تاریخ میں آپ کے پانچ القاب مذکور ہیں: ① عتیق ② صدیق

③ صاحب ④ اواہ ⑤ اتقی۔ (الخلیفۃ الاول ابو بکر الصدیق: ۱۸-۱۹)

عتیق کی وجہ تسمیہ

① کہتے ہیں کہ آپؓ کے خوبرو اور حسین و جمیل ہونے کی وجہ سے آپؓ کو

”عتیق“ کہا گیا۔ اس قول کو لیث بن سعد، احمد بن حنبل، ابن معین رحمہم اللہ اور دیگر حضرات نے بیان کیا ہے۔

② کچھ کا کہنا ہے کہ آپؓ کے پاکیزہ نسب کی وجہ سے ”عتیق“ کہا گیا؛

اس لیے کہ آپ کے نسب میں کوئی نقص نہ تھا۔

③ بعض حضرات کا کہنا ہے کہ آپ کی والدہ (ام الخیر) کی اولاد زندہ نہیں

رہ پاتی تھی؛ لیکن جب آپؓ پیدا ہوئے تو آپ کی والدہ آپ کو لے کر بیت اللہ گئی

اور دعا کی: ”اللہم ان هذا عتیق من الموت فہبہ لی“، تب ہی سے آپ کو عتیق

کہا جانے لگا۔

④ ترمذی اور حاکم نے حضرت عائشہؓ سے روایت کیا ہے کہ: حضرت ابو

بکر صدیقؓ رسول اکرم صلی اللہ علیہ وسلم کے پاس تشریف لائے تو حضور صلی اللہ علیہ وسلم نے فرمایا: ”یا ابا بکر أنت عتیق من النار“ اسی دن سے آپ کو عتیق کہا جانے لگا۔

صدیق کی وجہ تسمیہ

① حضرت انسؓ سے مروی ہے کہ نبی کریم صلی اللہ علیہ وسلم اُحد پہاڑ پر چڑھے، اور ابو بکرؓ، عمرؓ، عثمانؓ بھی ساتھ تھے، پہاڑ ہلنے لگا، آپ صلی اللہ علیہ وسلم نے فرمایا: ”اثبت أحد! فإنها علیک نبی وصدیق و شہیدان“۔

(بخاری، کتاب فضائل اصحاب النبی، باب فضل ابی بکر: ۱۱ / ۵۱، بحوالہ الخلیفۃ الاول: ۱۸)

② ”الخلیفۃ الاول“ میں مذکور ہے کہ: نبی کریم صلی اللہ علیہ وسلم کے احوال عجیبہ وغریبہ اور ارشادِ سراپا شاد کی بکثرت تصدیق کی بنا پر آپؓ کو صدیق کے لقب سے یاد کیا جانے لگا۔

③ حضرت عائشہؓ سے مروی ہے کہ آپ صلی اللہ علیہ وسلم کو ایک رات مسجدِ اقصیٰ اور وہاں سے عرش تک لے جایا گیا، صبح وہ لوگ جو آپ پر ایمان نہیں رکھتے تھے اور آپ کی تصدیق نہیں کرتے تھے، انہوں نے آپ کو جھٹلادیا اور کچھ لوگ حضرت ابو بکرؓ کے پاس آئے اور کہنے لگے: آپ کو پتہ ہے کہ آپ کا دوست کیا کہہ رہا ہے، وہ یہ دعویٰ کر رہا ہے کہ گذشتہ رات انہیں بیت المقدس لے جایا گیا اور وہاں سے عرش تک لے جایا گیا، اس پر حضرت ابو بکرؓ نے کہا: وہ واقعی ایسا کہہ رہے ہیں؟ لوگوں نے کہا: جی ہاں، تب حضرت ابو بکرؓ نے کہا: صدق، تب وہ تو ٹھیک ہی کہہ

رہے ہیں۔ (الخليفة الاول: ۱۸)

مذکورہ بالا روایات سے آپ کو ”صدیق“ لقب دیے جانے کی وجوہات واضح ہو کر سامنے آگئیں۔

صاحب کی وجہ تسمیہ

قرآن کریم میں اللہ عزوجل نے فرمایا: **إِلا تنصروه فقد نصره الله إذ أخرجه الذين كفروا ثاني اثنين إذ هما في الغار إذ يقول لصاحبه... والله عزيز حكيم (التوبه: ۴۰)** تمام مفسرین کا اس پر اتفاق ہے کہ آیت مذکورہ میں ”صاحبہ“ سے مراد حضرت ابو بکرؓ ہیں۔

(تاریخ الدعوة فی عهد الخلفاء: ۳۹، بحوالہ الخليفة الاول: ۱۹)

حافظ ابن حجر عسقلانی فرماتے ہیں: آپ کے عظیم الشان مناقب کی وجہ سے آیت مذکورہ میں باری سبحانہ و تعالیٰ کے فرمان ”صاحبہ“ سے مراد ابو بکرؓ ہیں، اس میں کسی کا کوئی اختلاف نہیں۔ (الاصابه فی تميز الصحابة: ۴ / ۱۱۴۸ بحوالہ مذکورہ)

اواہ کی وجہ تسمیہ

صاحب الطبقات الکبریٰ فرماتے ہیں: خوف و خشیت خداوندی کی وجہ سے یہ لقب سب سے پہلے حضرت ابو بکرؓ کو دیا گیا۔

ابراہیم نخعی فرماتے ہیں: اس لقب سے سب سے پہلے متصف ہونے والے حضرت ابو بکرؓ ہیں، چوں کہ آپ نہایت رقیق القلب تھے۔

(الطبقات الکبریٰ: ۳ / ۱۷۱، بحوالہ الخليفة الاول: ۱۹)

اتقی کی وجہ تسمیہ

اللہ رب العزت نے وسیع جنبہا الاتقی میں آپؓ کو ”اتقی“ کے لقب سے ملقب کیا۔ (الخليفة الاول: ۱۹)

کنیت: آپ کی کنیت ابو بکرؓ تھی جو شہرت میں نام سے بھی زیادہ فائق ثابت ہوئی۔

والد ماجد کی طرف سے آپؓ کا نسب یہ ہے: عبد اللہ بن ابی قحافہ عثمان بن عامر بن عمرو بن کعب بن سعد بن تیم بن مرہ۔

والدہ ماجدہ کی طرف سے آپؓ کا نسب یہ ہے: ام الخیر بنت صخر بن عامر بن کعب بن سعد بن تیم بن مرہ۔ (طبقات ابن سعد: ۳/۱۱۹)

دونوں کے سلسلہ نسب کی چھٹی کڑی ”مرہ بن کعب“ پر یکجا ہو کر نبی کریم صلی اللہ علیہ وسلم کے نسب عالی سے جا ملتی ہے۔

والدین کا تعارف اور ان کے اسلام لانے کا واقعہ

آپ کے والد کا نام ”عثمان“ اور کنیت ”ابوقحافہ“ تھی، آپؓ بھی فرزند نیک و ارجمند کی طرح اپنی کنیت ہی سے مشہور ہوئے، مکہ کے معزز لوگوں میں آپ کا شمار تھا، کافی سن رسیدہ تھے، جب اسلام کی دعوت کا چرچا ہوا تو حضرت ابو بکرؓ نے اس دعوت پر لبیک کہا، اور ظاہر ہے کہ ایسے وقت میں اسلام کے قالب میں ڈھلنا کفار مکہ سے جھگڑا مول لینے کے مترادف تھا، چنانچہ ابوقحافہ نے حضرت ابو بکرؓ

کے حلقہ بگوشِ اسلام ہو جانے کو جوانی کی اُپنچ اور جوش سمجھا۔ حضرت عبداللہ بن مسعودؓ کا بیان ہے کہ جب آنحضرت ﷺ اور حضرت ابوبکر صدیقؓ نے ہجرت کے موقع پر ثور میں پناہ لی تو میں آپ ﷺ کی خیریت دریافت کرنے کے لیے حضرت ابوبکرؓ کے گھر پہنچا، تو ابوقحافہ لاٹھی ہاتھ میں لیے آگ بگولہ ہو گئے، اور باہر آ کر کہنے لگے: یہ بھی انہیں لونڈوں میں سے ایک ہے جنہوں نے میرے بیٹے کو بگاڑ دیا ہے۔ (الاصابہ: ۲/ ۵۳، بحوالہ صدیق اکبرؓ: ۳۰)

فتحِ مکہ کے روز حضرت ابوبکرؓ ان کو انتہائی پیری کی حالت میں لے کر بارگاہِ رسالت میں حاضر ہوئے، نبی رحمت للعالمین نے فرمایا: ”یا ابا بکر ہلا تر کتہ حتی ناتیہ“، ابوبکر! تم نے انہیں کیوں تکلیف دی، میں خود ان کے پاس چل کر آجاتا۔ حضرت ابوبکرؓ کہنے لگے: ”ہو اولیٰ ان یأتیک یا رسول اللہ“ اللہ کے رسول! وہ خود آپ کی خدمت میں آدابِ بجالانے کے حقدار ہیں، چناں چہ اس کے بعد اسلام لائے۔ (الاصابہ: ۲/ ۵۷، بحوالہ صدیق اکبرؓ: ۳)

بیان کیا جاتا ہے کہ نبی کریم ﷺ نے حضرت ابوبکر کو والد کے قبولِ اسلام کی مبارک بادی دی، اور چوں کہ اس وقت حضرت ابوقحافہ کے بال بالکل سفید ہو چکے تھے، سو آپ ﷺ نے فرمایا: ”غَیْرُ وَاہْذَا مِنْ شَعْرِهِ“ ان کے بالوں کا خضاب کر دو۔ (الاصابہ: ۲/ ۵۷، بحوالہ الخلیفۃ الاول: ۲۱)

یہ واقعہ نبی کریم ﷺ کے توقیرِ بزرگاں اور حضرت صدیقؓ کے والہانہ

عشقِ رسول اور اکرامِ رسول کی جیتی جاگتی مثال ہے۔

آپ کی والدہ کا نام سلمیٰ اور کنیت ام الخیر تھی، اوائلِ عہدِ اسلام ہی میں

ایمان لے آئی تھیں۔ (تاریخ الدعوة فی عہد خلفاء الراشدین: ۳۰، بحوالہ الخلیفۃ الاول: ۲۱)

حلیہ مبارک

اصحاب السیر نے راویوں کی زبانی حضرت ابو بکرؓ کی خَلقی صفات اس طرح بیان فرمائی ہے کہ رنگ گورامائل بہ زردی، متناسب قد و قامت، مُخنی جسم، خمدار کمر، گہری آنکھیں، چھریرا بدن، قدرے بلند اور باریک ناک، پتلی پنڈلیاں، زانوائے مبارک مضبوط اور کم گوشت والے تھے، بلند کشادہ پیشانی، انگلیوں کی جڑوں پر گوشت کم تھا، داڑھی اور سر کے سفید بالوں کو کتم اور مہندی سے خضاب کرتے تھے۔ (بخاری: ۵۸۹۵، مسلم: ۲۳۲۱، ابو بکر صدیق: ۳۲، بحوالہ الخلیفۃ الاول: ۲۰)

عہدِ جاہلیت

نشوونما، قیام اور وجاہت: آپؓ نے مکہ ہی میں نشوونما پائی، سوائے تجارت کی غرض کے مکہ سے کبھی نہ نکلے۔ بڑے متمول، بامروت، احسان و بھلائی کے خوگر اور مکہ والوں میں بڑی عزت و بزرگی والے تھے، آپؓ کی وجاہت اور عمدہ خصائل کا اندازہ ابن الدغنه کے اس قول سے لگائیں جو اس نے آپؓ سے کہا تھا کہ: آپ صلہ رحمی کرنے والے، سچ بولنے والے اور مصائب و آلام کے وقت صبر کے پہاڑ اور نازک حالات میں لوگوں کے کام آنے والے اور مہمانوں کا

اکرام کرنے والے ہیں۔

قریش میں آپؓ کا مقام و مرتبہ: امام نوویؒ فرماتے ہیں کہ: زمانہ جاہلیت میں آپؓ کا شمار قریش کے سرداروں میں ہوا کرتا تھا، آپ ان کی مجلس شوریٰ کے ممبر تھے، مکہ کی ہر دل عزیز اور پسندیدہ شخصیت تھے، دور جاہلیت میں بھی لوگ دیت کے فیصلے آپ ہی سے کرواتے تھے۔ غور طلب بات یہ ہے کہ جب اسلام کا آفتاب عالم تاب طلوع ہوا تو ان تمام شرف و فضیلت کو بالائے طاق رکھ کر پورے طور پر نہ صرف دائرۃ اسلام میں داخل ہو گئے؛ بلکہ اشاعتِ اسلام کے لیے دین کے ایک بے لوث، مخلص اور سرگرم سپاہی بن گئے۔

ابن عسا نے معروف بن خربوذ سے یہ روایت ذکر کی ہے کہ حضرت ابو بکر صدیقؓ قریش کے ان دس افراد میں سے ایک ہیں جنہیں زمانہ جاہلیت اور زمانہ اسلام دونوں میں سرداری کا شرف نصیب ہوا۔ واقعہ یہ ہے کہ قریش میں مختلف خدمات مختلف شاخوں کے سرداران کے ذمہ تھیں، چنانچہ تیمی خاندان میں حضرت ابو بکرؓ کی حلم و بردباری کی بنا پر دیات، خون بہا اور تاوان وغیرہ کی ذمہ داریاں ان کے سپرد کی گئیں۔ (تاریخ الخلفاء للسیوطی: ۲۹)

سلامتِ طبع: ابن عسا نے حضرت عائشہؓ سے صحیح سند کے ساتھ ذکر کیا ہے کہ حضرت عائشہؓ فرماتی ہیں: بخدا آپؓ نے زمانہ جاہلیت میں کبھی فحش شعر نہیں کہا، اور نہ ہی دولتِ اسلام مل جانے کے بعد۔ ابو نعیم نے حضرت عائشہؓ سے صحیح

سند کے ساتھ ذکر کیا ہے کہ: آپؓ زمانہ جاہلیت ہی میں اپنے آپ پر شراب حرام کر چکے تھے۔ ابن عساکر نے ابو العالیہ ریاحی سے نقل کیا ہے: صحابہ کرامؓ کے مجمع میں ایک مرتبہ حضرت ابو بکر صدیقؓ سے سوال کیا گیا: حضرت آپؓ نے زمانہ جاہلیت میں کبھی شراب پی؟ آپؓ نے فرمایا: اللہ کی پناہ، تو آپؓ سے پوچھا گیا: آخر کیوں؟ آپؓ نے جواب دیا: میں اپنی عزت کو بچاتا ہوں اور اپنی مروت کی حفاظت کرتا ہوں؛ اس لیے کہ شراب نوش تو اپنی عزت و مروت کو کھودیتا ہے۔ راوی کہتے ہیں کہ رسالتِ مآب صلی اللہ علیہ وسلم کے سامنے یہ قصہ بیان کیا گیا تو آپ صلی اللہ علیہ وسلم نے فرمایا: ”صدق أبو بکر صدق أبو بکر“۔ (تاریخ الخلفاء للسیوطی: ۲۹)

ایک پیشین گوئی: حضرت ابو بکر صدیقؓ ملکِ شام میں قیام پذیر تھے کہ اُن دنوں آپؓ نے ایک خواب دیکھا، آپؓ نے وہ خواب بحیر راہب کے سامنے بیان کیا تو راہب نے اُن سے پوچھا کہ: آپؓ کہاں سے تعلق رکھتے ہیں؟ آپؓ نے جواب دیا کہ: مکہ سے، راہب نے پوچھا: کس قبیلہ سے ہو؟ جواب دیا کہ: قبیلہ قریش سے، پھر اس نے سوال کیا: آپؓ کا پیشہ کیا ہے؟ جواب دیا: تجارت، تب راہب نے کہا: اگر اللہ نے آپؓ کا یہ خواب سچ کر دکھایا، تو آپؓ نبیِ آخر الزماں کی حیات میں ان کے وزیر ہوں گے اور ان کی وفات کے بعد اُن کے جانشین ہوں گے۔ حضرت ابو بکرؓ نے یہ بات دل ہی دل میں چھپا رکھی، جس وقت حضورِ پُر نور صلی اللہ علیہ وسلم پر وحی کا نزول ہوا اور آپ صلی اللہ علیہ وسلم لوگوں کو دینِ الہی کی دعوت دینے

لگے تو سب سے پہلے آپ ﷺ نے حضرت ابو بکر صدیقؓ پر دعوت پیش کی، یہ آپ ﷺ کے وہ ساتھی ہیں جن کو آپ بعثت سے پہلے جانتے تھے اور آپؓ بھی حضور ﷺ سے اچھی طرح واقف تھے، چنانچہ آپ ﷺ نے آپ کے سامنے دعوت پیش کرتے ہوئے کہا: میں اللہ کا رسول اور اس کا نبی ہوں، اللہ نے مجھے مبعوث فرمایا اور حکم دیا کہ اس کے علاوہ کسی کی عبادت نہ کرو اور اسی کی فرماں برداری کو لازم پکڑو، یہ سننا ہی تھا کہ آپؓ بلا تامل اور بغیر پس و پیش کیے حلقہ بگوشِ اسلام ہو گئے، اور حضور ﷺ سے نصرت و اعانت کا وعدہ کیا اور پھر اس کو کما حقہ پورا بھی کر دکھایا، ”إن الله بعثني إليكم فقلتم: كذبت، وقال أبو بكر: صدق، وواساني بنفسه وماله، فهل أنتم تاركو لي صاحبي“؟۔ (الخليفة الاول: ۲۹)

آپؓ کا قبولِ اسلام

حضرت عائشہؓ فرماتی ہیں: حضرت ابو بکرؓ حضور ﷺ کے زمانہ جاہلیت کے دوست تھے، ایک دن آپ ﷺ کی ملاقات کے ارادہ سے گھر سے نکلے، آپ ﷺ سے ملاقات ہوئی تو عرض کیا: اے ابو القاسم! (حضور ﷺ کی کنیت) کیا بات ہے آپ اپنی قوم کی مجلسوں میں نظر نہیں آتے، اور لوگ آپ پر یہ الزام تھوپتے ہیں کہ آپ ان کے آبا و اجداد کو بُرا بھلا کہتے ہو، اور ان کے عیوب تلاش کرتے ہو؟ حضور ﷺ نے فرمایا: میں تو اللہ کا رسول ہوں، اور تمہیں اللہ کے دین کی دعوت دیتا ہوں۔ جوں ہی حضور ﷺ نے اپنی بات پوری فرمائی،

حضرت ابو بکر فوراً مسلمان ہو گئے، آپ ﷺ حضرت ابو بکر کے اسلام لانے سے اس قدر خوش ہوئے کہ کوئی بھی مکہ کی ان دونوں پہاڑیوں کے درمیان (جن کو اشخبین کہتے ہیں) آپ سے زیادہ خوش نہ تھا۔

حضرت ابو بکرؓ وہاں سے حضرت عثمان بن عفان اور حضرت طلحہ بن عبید اللہ، حضرت زبیر بن عوام اور حضرت سعد بن وقاص رضی اللہ عنہم کے پاس تشریف لے گئے، یہ حضرات بھی مسلمان ہو گئے، دوسرے روز آپؓ حضور ﷺ کے پاس حضرت عثمان بن مظعون، حضرت ابو عبیدہ بن جراح، حضرت عبدالرحمن بن عوف، حضرت سلمہ بن عبدالاسد اور حضرت ارقم بن ابوالارقم رضی اللہ عنہم کو لے کر حاضر ہوئے، اور یہ تمام حضرات بھی مشرف بہ اسلام ہوئے۔

(الحافظ ابوالحسن الطرابلسی کذافی البدایہ: ۳/۲۹ بحوالہ حیاة الصحابہ: ۱/۸۳)

تبلیغ اسلام میں آپؓ نے پیغمبر ﷺ کی رفاقت کا پورا پورا حق ادا کیا، رسول اکرم ﷺ ہر روز بلا ناغہ صبح و شام آپؓ کے مکان پر تشریف لے جاتے اور تبلیغ اسلام کے متعلق راز دارانہ مشورے ہوتے، پھر حضور ﷺ جن قبیلوں، جن بستیوں اور جن میلوں میں خدا کا پیغام سنانے تشریف لے جاتے تو آپؓ بھی ہمراہ ہو لیتے، آپؓ ہی کی محنت سے اجلہ صحابہؓ مشرف بہ اسلام ہوئے جن کا تذکرہ ما قبل میں ہو چکا۔

غلاموں پر قریش کے مظالم اور حضرت ابو بکرؓ کی داد رسی: دعوت اسلام

کے پر آشوب دور میں حضرت ابوبکر صدیقؓ آپ ﷺ کے دستِ راست اور قوت بازو تھے، جنہوں نے زندگی کی ہر سانس دعوتِ الی اللہ اور اسلام کی نشر و اشاعت کے لیے وقف کر رکھی تھی، جہاں ایک طرف وہ سردارانِ قریش کو اسلام کی طرف بلاتے تھے وہیں دوسری جانب ان غریب و بے کس غلاموں کی طرف ہمیشہ دستِ تعاون دراز رکھتے تھے جو محض دعوتِ حق قبول کر لینے کی پاداش میں قریش کے ظلم و ستم کے تحتہ مشق بنے ہوئے تھے، چنانچہ حضرت ابوبکر صدیقؓ نے ظالم سردارانِ مکہ کے شکنجہ سے کئی صحابہ کرامؓ کو آزادی کی نعمتِ غیر مترقبہ سے نوازا، ذیل میں ان کے مختصر حالات سپردِ قسطاس کیے جاتے ہیں:

حضرت بلالؓ: یہ نسبتاً حبشی اور امیہ بن خلف کے غلام تھے، امیہ ٹھیک دوپہر کے وقت جب کہ عرب کی زمین آگ کا توابن جاتی تھی حضرت بلالؓ کو اس پر لٹا دیتا اور پتھر کی چٹان سینے پر رکھ دیتا؛ تاکہ جنبش نہ کر سکیں اور ان سے کہتا کہ اسلام سے پھر جا؛ ورنہ اسی حالت میں تڑپ تڑپ کر مر جائے گا۔ حضرت بلالؓ اس کے جواب میں ”أحد احد“ کا ایسا نعرہ مستانہ لگاتے گویا ان کو اس میں مزہ ملتا ہو اور یہ شقی آپ کے گلے میں رسی باندھ کر اوباشوں کے حوالے کر دیتا جو اسی حالت میں انہیں گھسیٹ گھسیٹ کر شہر میں لیے پھرتے؛ لیکن اس عالم میں بھی آپ ”أحد احد“ فرماتے رہتے، حضرت ابوبکر صدیقؓ نے جب یہ حالات دیکھے تو آپ سے رہانہ گیا اور امیہ سے خرید کر آپ کو آزاد کر دیا۔

عامر بن فہیرہؓ: طفیل بن عبد اللہ جو حضرت عائشہؓ کے اخیافی (ماں شریک) بھائی تھے حضرت بلال و عمار و مصعب بن عمیرؓ کے ساتھ عامر بن فہیرہ نے بھی اسلام قبول کیا، چنانچہ انہوں نے بھی سخت مصائب و آلام کا سامنا کیا؛ لیکن اسلام پر استقامت و مضبوطی کے ساتھ جمے رہے، حضرت ابو بکرؓ کو ان کے حالات کا علم ہوا تو آپ نے ان کو بھی خرید کر آزاد کر دیا۔ (صدیق اکبرؓ: ۱۰-۱۱)

حضرت خباب بن ارتؓ: حضرت خباب بن ارتؓ پر سب سے بڑا ظلم یہ کیا گیا کہ ایک دن کونکے دہکائے گئے اور ان کو دہکائے ہوئے کونکوں پر چت لٹایا گیا، ایک شخص کو سینے پر پیپر رکھوا کر کھڑا کر دیا، تاکہ ہٹنے نہ پائیں، آپ کی چربی اور خون سے وہ انگارے سرد ہوتے، مدتوں کے بعد حضرت فاروق اعظم کے سامنے اس ظلم کا تذکرہ ہوا تو حضرت خبابؓ نے اپنی پیٹھ کھول کر دکھائی جو ساری سفید ہو چکی تھی۔ آپؓ کو بھی حضرت ابو بکرؓ نے خرید کر آزاد فرمایا۔

حضرت عمارؓ: حضرت عمارؓ اور ان کے والد یاسرؓ دونوں ایک ساتھ گرم ریت پر لٹائے جاتے اور اس قدر مارا جاتا کہ بے ہوش ہو جاتے، حضرت یاسرؓ تو اسی میں جاں بحق ہو گئے، حضرت عمار کو خرید کر آزاد فرمایا۔ اسی طرح اور بھی غلاموں کو خرید خرید کر آزاد فرمایا مثلاً: حضرت صہیب رومی، حضرت فکیہؓ اور حضرت زئیرہؓ۔ (سیرت خلفائے راشدین: ۳۳)

حضرت ابو بکرؓ کی یہ فیاضیاں خالصتہً لوجہ اللہ تھیں۔ ایک مرتبہ ان کے

والد ابو قحافہ نے کہا: ابو بکر تم زیادہ تر کمزوروں اور ان میں بھی عورتوں کو خرید خرید کر آزاد کرتے ہو، بھلا بتلاؤ! یہ تمہارے کس کام آویں گے؟ اگر ان کے بجائے تم تندرست تو انا غلام مردوں کو خرید کر آزاد کرو تو کبھی وقت پڑنے پر وہ تمہاری مدد بھی کر سکتے ہیں، حضرت ابو بکر صدیقؓ نے کہا: ابا جان! میں تو یہ سب کچھ صرف انعام خداوندی حاصل کرنے کے لیے کرتا ہوں۔ (صدیق اکبر: ۱۳)

مکہ کے لیل و نہار اور آپ کی درد انگیز قربانیاں

مکہ کا دور اہل اسلام کے لیے نہایت ہی صبر آزما تھا، خود آں حضور صلی اللہ علیہ وسلم اور آپ کے ساتھ آپ کے جاں نثاروں کو اس قدر تکلیفیں پہنچائی جاتیں کہ آج بھی ان کا تصور جسم پر لرزہ طاری کر دیتا ہے؛ لیکن اسلام وہ نشہ نہیں تھا جس کو جسمانی تکلیفوں کی ترشی اتا سکتی۔ حضرت ابو بکرؓ کو اپنی چنداں فکر نہیں تھی؛ البتہ ہر وقت یہ فکر دامن گیر رہتی کہ حضور صلی اللہ علیہ وسلم کوئی آنچ نہ آوے۔

کفار جب کبھی آنحضرت صلی اللہ علیہ وسلم پر دستِ ظلم دراز کرتے تو یہ جاں نثار مخلص رفیق خود کی جان داؤ پر لگا کر سینہ سپر ہو جاتا۔ ایک دفعہ آپ خانہ کعبہ میں دعوت دے رہے تھے، مشرکین اس سے سخت براہم ہوئے، اور آپ کو اس قدر مارا کہ آپ صلی اللہ علیہ وسلم بے ہوش ہو گئے، حضرت ابو بکرؓ نے آگے بڑھ کر کہا: کم بختو! کیا تم صرف ان کو اس لیے قتل کر دو گے کہ وہ ایک خدا کا نام لیتے ہیں۔

(فتح الباری: ۷/ ۱۲۹ بحوالہ سیر الصحابہ: ۱/ ۲۳-۲۴)

اسی طرح ایک روز آپ صلی اللہ علیہ وسلم نماز پڑھ رہے تھے کہ اسی حالت میں عقبہ بن معیط نے اپنی چادر گردن مبارک میں ڈال کر اس طرح بل دیا کہ سروردو عالم صلی اللہ علیہ وسلم کا دم گھٹنے لگا، اتنے میں حضرت ابو بکرؓ پہنچ گئے، عقبہ کو کاندھوں کے بل دھکا دے کر وہاں سے ہٹایا اور بولے! ارے ظالمو! کیا تم اس کو قتل کرو گے جو تمہارے پاس خدا کی نشانیاں لایا اور کہتا ہے کہ میرا رب اللہ ہے۔ (سیر الصحابہ ۱/۲۴)

مسند بزار میں حضرت علیؓ سے روایت ہے فرماتے ہیں کہ: ایک مرتبہ میں نے آنحضرت صلی اللہ علیہ وسلم کو دیکھا کہ قریش نے آپ کو گھیر رکھا تھا، کوئی آپ کو پکڑ کر کھینچتا، کوئی دھکا دیتا اور کہتے کہ تو وہی ہے جس نے سب خداؤں کو ملا کر ایک کر دیا۔ حضرت علیؓ کا بیان ہے کہ یہ منظر اس قدر بھیانک تھا کہ ہم میں سے کسی کو حضور صلی اللہ علیہ وسلم کے پاس جانے کی ہمت نہ ہوئی۔ ہاں! ابو بکرؓ آگے بڑھے اور انہوں نے قریشیوں میں سے کسی کو مارا، کسی کو دھکا دیا، کسی کو پیچھے ہٹایا اور کہتے جاتے: بد بختو! کیا تم اس کو قتل کر دو گے جو اللہ کو اپنا رب کہتا ہے۔

راوی کا بیان ہے کہ: یہ کہہ کر حضرت علیؓ نے اپنی چادر اٹھائی اور رونے لگے: یہاں تک کہ داڑھی تر ہو گئی، اس حالت میں لوگوں سے پوچھا: اچھا بتاؤ: آل فرعون کا مؤمن اچھا تھا یا ابو بکر؟ لوگ خاموش رہے، آپ نے دریافت فرمایا: کیا مجھ کو جواب نہیں دو گے؟ اس کے بعد ارشاد فرمایا کہ: بخدا! ابو بکر کا ایک لمحہ آل فرعون کے مؤمن جیسے شخص کے ہزاروں لمحوں سے بہتر ہے؛ اس لیے کہ یہ شخص

ایمان پوشیدہ رکھتا تھا اور ابو بکرؓ اپنے ایمان کا اعلان کرتے تھے۔ (صدیق اکبرؓ: ۱۰)

ایک مرتبہ حضرت ابو بکر صدیق نے حضور صلی اللہ علیہ وسلم سے عرض کیا کہ: حضور! ہم اسلام کا کھل کر اعلان و اظہار کیوں نہ کریں، آپ صلی اللہ علیہ وسلم نے فرمایا: اے ابو بکر! ابھی ہم لوگ بہت تھوڑے ہیں؛ مگر آپؓ برابر عرض کرتے رہے! یہاں تک کہ حضور صلی اللہ علیہ وسلم باہر تشریف لائے اور پھر سب لوگ کعبہ کے اندر ادھر ادھر بیٹھ گئے اور حضرت ابو بکر صدیق وعظ کہنے کھڑے ہوئے، رسول اللہ صلی اللہ علیہ وسلم بھی تشریف فرما تھے۔ اسی وعظ کی وجہ سے اصحاب سیر کا کہنا ہے:

”وكان أول خطيب دعا إلى الله عز وجل وإلى رسول الله وسلم“ -

آپ پہلے واعظ اور خطیب ہیں جنہوں نے اللہ تعالیٰ اور اس کے رسول صلی اللہ علیہ وسلم کی طرف لوگوں کو دعوت دی۔

حضرت ابو بکرؓ کا کہنا تھا کہ مشرکین چاروں طرف سے آپ پر ٹوٹ پڑے اور وہاں موجود دوسرے مسلمانوں کو بھی بہت زد و کوب کیا، حضرت ابو بکرؓ کو پیروں تلے روند ڈالا اور بہت سخت پیٹا، عتبہ بن ربیعہ نے تو آپ کو جوتیوں سے مارنا شروع کیا، آپ کے چہرہ پر مارا جس سے چہرہ پر اس قدر روم آ گیا کہ ناک اور منہ معلوم نہ ہوتا، تھا یہاں تک کہ بے ہوش ہو گئے، اتنے میں قبیلہ بنی تیم کے لوگ دوڑتے ہوئے آئے اور انہوں نے حضرت ابو بکرؓ کے پاس سے مشرکوں کو ہٹایا اور ان کو کپڑے میں لٹا کر ان کے گھر لے گئے، ان سب کو یقین تھا کہ اب یہ زندہ نہ

رہیں گے، پھر بنی تیم کے لوگ لوٹ کر کعبہ میں آئے اور کہنے لگے کہ: اللہ کی قسم! اگر ابو بکرؓ مر گئے تو ہم ضرور بالضرور عتبہ کو مار ڈالیں گے، اس کے بعد پھر وہ ابو بکرؓ کے پاس آئے، ابو قحافہ اور قبیلہ بنی تیم کے لوگ ان کو برابر آواز دیتے رہے؛ مگر آپ پر بے ہوشی طاری تھی، جواب نہ دے سکتے تھے، یہاں تک کہ شام ہو گئی، جب انہیں ہوش آیا تو سب سے پہلے یہ بات پوچھی کہ میرے آقا صلی اللہ علیہ وسلم کیسے ہیں؟ قبیلہ کے لوگوں نے جب یہ سنا تو ان کو بُرا بھلا کہنے لگے کہ جس شخص کی وجہ سے تم کو یہ تکلیف پہنچی ہے تم اُسی کا پوچھ رہے ہو! لوگ اُٹھ کر چل دیے۔

آپ کی والدہ آپ کے پاس آئیں اور کھانے پینے پر اصرار کرتی رہیں؛ مگر آپ کا ایک ہی سوال رہا کہ بتاؤ! حضور صلی اللہ علیہ وسلم کا کیا حال ہے؟ ماں نے کہا: بیٹا! مجھے معلوم نہیں کہ وہ اس وقت کس حال میں ہیں، آپ نے والدہ سے کہا کہ: ام جمیلؓ کے پاس جا کر معلوم کریں، والدہ وہاں گئیں، انہوں نے بھی لاعلمی کا اظہار کر دیا؛ تاہم وہ حضرت ابو بکرؓ سے ملنے کے لیے آئیں؛ تاکہ ان کو کھانے پینے پر راضی کر سکیں، ام جمیلؓ نے حضرت ابو بکرؓ کو دیکھا تو ضبط نہ کر سکیں اور کہا کہ: جن لوگوں نے تمہارے ساتھ ایسا کیا ہے وہ بڑے ناہنجار قسم کے لوگ ہیں، مجھے یقین ہے کہ اللہ ان سے تمہارا انتقام ضرور لے گا، حضرت ابو بکرؓ نے کہا کہ: یہ باتیں بعد میں کرنا، پہلے یہ بتاؤ کہ حضور صلی اللہ علیہ وسلم کیسے ہیں؟ ام جمیلؓ نے آہستہ سے کہا کہ: تمہاری والدہ سُن رہی ہیں تم ابھی نہ پوچھو؛ حضرت ابو بکرؓ نے کہا کہ: میری

والدہ سے کچھ اندیشہ نہ کرو تو ام جمیل نے کہا کہ: ابو بکر فکر کی بات نہیں ہے وہ صحیح سالم ہیں، پوچھا: کہاں تشریف رکھتے ہیں، ام جمیل نے کہا: دار ارقم میں ہیں۔ اس کے بعد جب ان دونوں نے ان کو کھانے پر راضی کرنے کی کوشش کی تو حضرت ابو بکرؓ نے کہا کہ: میں نے اللہ سے عہد کیا ہے کہ جب تک حضور صلی اللہ علیہ وسلم کے حضور پہنچ کر آپ کا دیدار نہ کر لوں گا وہاں تک نہ کچھ کھاؤں گا نہ پیوں گا۔

چنانچہ دن ڈھل گیا اور لوگ اپنے اپنے گھروں میں سو گئے تو آپ کی والدہ اور ام جمیل نے آپؓ کو ساتھ لیا اور آپؓ ان دونوں پر ٹیک لگاتے ہوئے چلے؛ یہاں تک کہ حضور صلی اللہ علیہ وسلم کی خدمت اقدس میں جا پہنچے، جب آپ صلی اللہ علیہ وسلم کو دیکھا تو حضرت ابو بکر آپ صلی اللہ علیہ وسلم پر جھک پڑے اور آپ کی پیشانی مبارک کو چوم لیا اور سب مسلمان حضرت ابو بکر پر جھک پڑے، خود حضور صلی اللہ علیہ وسلم نے اپنے دوست کا یہ حال دیکھا تو آپ بھی رو پڑے، حضرت ابو بکرؓ نے عرض کیا: آپ پر میرے ماں باپ قربان! جو کچھ ان بد بخت لوگوں نے میرے ساتھ کیا ہے اب اس کا مجھے کوئی دکھ نہیں ہے (آپ کی زیارت ہو گئی اس سے سب تکلیفیں دور ہو گئیں) ہاں! ایک عرض ضرور ہے کہ یہ میری والدہ ہیں اور بڑی خدمت گزار ہیں اور آپ سرچشمہ برکت ہیں، آپ انہیں اللہ کی جانب بلائیے اور ان کے بارے میں اللہ سے دعا کیجئے، امید ہے کہ اللہ آپ کی دعا کی برکت سے ان کو اسلام کی دولت و سعادت نصیب فرماوے۔ (الریاض النضرۃ ۱/۶۶۔ ازالۃ ۱/۱۸۶ بحوالہ ازالۃ الضیق: ۹۸)

شعب ابی طالب

سوجب سے حضرت ابو بکرؓ نے حضور صلی اللہ علیہ وسلم کا دامن پکڑا اس دن سے بس آپ ہی کے ہو کر رہ گئے تھے، آپ کی خوشی ان کی خوشی اور آپ کا دکھ ان کا دکھ ہو گیا تھا، آپؓ ہمیشہ اپنے محبوب آقا کے ساتھ رہتے اور اسلام کی خاطر ساری تکالیف نہایت خندہ پیشانی کے ساتھ برداشت فرماتے رہے۔ شعب ابی طالب میں جب مسلمان محصور کر دیے گئے اس وقت بھی آپؓ حضور صلی اللہ علیہ وسلم کے ہمراہ تھے حالاں کہ بایکٹ تو صرف بنی ہاشم سے ہوا تھا، اس واقعہ کے گواہ خود جناب ابوطالب ہیں جس وقت جناب ابوطالب اس محاصرہ سے باہر آئے حضرت ابو بکر بھی اسی وقت نکلے تھے، جناب ابوطالب نے ان دنوں کی یاد میں جو قصیدہ کہا تھا اس میں خود کہتے ہیں:

ہم رجعوا سہل بن بیضاء راضیا	وسر أبو بکر بہا ومحمد
-----------------------------	-----------------------

قریش نے بیضاء کے بیٹے سہل کو خوش کر کے واپس کر دیا اور ابو بکر اور محمد صلی اللہ علیہ وسلم دونوں اس پر خوش ہو گئے۔

(سیرت ابن ہشام: ۱/۴۱۶، ناخ التواریخ: ۲/ از کتاب اول: ۶۲۲ بحوالہ ازالۃ الضیق: ۱۰۰-۱۰۱)

ہجرت کا ارادہ اور واپسی

جب مسلمانوں کو آزما یا جانے لگا اور تکلیفیں پہنچائی جانے لگیں تو حضرت ابو بکر صدیقؓ سرزمین حبشہ کی طرف ہجرت کے ارادہ سے نکلے، جب آپؓ ”برک الغماد“ تک پہنچے تو قبیلہ قارہ کے سردار ابن الدغنه سے ملاقات ہوئی

(ایک قول کے مطابق اس کا نام حارث بن یزید تھا۔ دوسرا قول یہ ہے کہ اس کا نام مالک تھا۔ تیسرا قول یہ ہے کہ اس کا نام ربیعہ بن ربیع تھا) اس نے آپؓ سے پوچھا: کہاں کا ارادہ ہے؟ حضرت ابو بکرؓ نے جواباً ارشاد فرمایا کہ: میری قوم نے مجھے نکال دیا ہے؛ اس لیے میں چاہتا ہوں کہ زمین کی سیاحت کروں اور پالنےہار کی عبادت و پرستش کروں۔ ابن الدغنے نے کہا: ”فإن مثلک یا أبا بکر لا یخرج ولا یخرج إنک تکسب المعدوم وتصل الرحم وتحمل الكل، وتقري الضیف، وتعین علی نوائب الحق“، چنانچہ حضرت ابو بکرؓ ابن الدغنے کے ساتھ لوٹ آئے۔ ابن الدغنے قریش کے سرداروں میں گھومے اور ان سے کہا: ابو بکر جیسا آدمی نہ نکلے گا اور نہ نکالا جائے گا، میں ان کو اپنی پناہ میں لیتا ہوں۔ قریش ابن الدغنے کے پناہ دینے کی وجہ سے خاموش رہے اور ابن الدغنے سے کہا: آپ ابو بکر کو حکم دیجیے کہ وہ اپنے گھر میں اپنے پروردگار کی عبادت کریں اور وہیں نماز بھی پڑھ لیا کریں؛ لیکن ان چیزوں کے ذریعہ ہمیں تکلیف نہ دیں؛ اس لیے کہ ہمیں یہ خدشہ ہے کہ کہیں وہ ہماری عورتوں کو اور ہمارے بچوں کو فتنہ میں نہ ڈالیں۔ ابن الدغنے نے یہ باتیں حضرت ابو بکرؓ سے کہیں، چنانچہ حضرت ابو بکرؓ گھر ہی پر اپنے پروردگار کی عبادت کرتے، نماز پڑھتے اور گھر ہی میں تلاوت بھی فرماتے، پھر حضرت ابو بکرؓ کے دل میں کچھ خیال آیا تو انہوں نے اپنے گھر کے صحن میں اونچے چبوترے پر مسجد تعمیر کی، اور اس میں نماز پڑھنا شروع کر دیا، آپؓ نہایت

رقتِ قلب کے ساتھ پُرسوز تلاوت فرماتے اور روتے جاتے اتنا روتے کہ ہچکیاں بندھ جاتیں، مشرکین کی عورتیں اور بچے آپ کے پاس جمع ہو جاتے اور آپ کو دیکھ کر تعجب کرتے، اس معاملہ نے قریش کے بڑے بڑے مشرک سرداروں کو بھی خوف زدہ کر دیا، ان سرداروں نے ابن الدغنے کو بلا بھیجا، چنانچہ ابن الدغنے آئے، سرداروں نے کہا: ہم نے ابو بکر کو آپ کے پاس اس شرط پر پناہ دی تھی کہ وہ اپنے گھر ہی میں اپنے پروردگار کی پرستش کریں؛ لیکن وہ تو حد تجاوزی کر گئے اور اپنے گھر کے صحن میں مسجد تعمیر کر ڈالی، علانیہ نماز ادا کرتے ہیں، اور جہراً قرآن کی تلاوت بھی کرتے ہیں، ہمیں یہ خدشہ لاحق ہے کہ کہیں ایسا نہ ہو کہ وہ ہمارے بیوی بچوں کو فتنہ میں ڈالیں، اس لیے آپ انہیں روکیے، اگر انہیں اپنے گھر ہی میں اپنے رب کی عبادت کرنا پسند ہے تو کوئی حرج نہیں، ورنہ اگر وہ انکار کرتے ہیں اور علانیہ طور پر عبادت کرنا چاہتے ہیں تو آپ ان سے درخواست کریں کہ آپ کا ذمہ آپ کو واپس لوٹا دیا جائے گا (یعنی اگر حد تجاوزی کریں گے تو آپ کو پناہ نہیں دی جائے گی) اس لیے کہ ہمیں یہ بالکل پسند نہیں کہ آپ کے ساتھ غداری کریں۔

حضرت عائشہ فرماتی ہیں کہ: ابن الدغنے ان سردار ان قریش کے پاس سے سیدھے حضرت ابو بکر کی خدمت میں حاضر ہوئے اور کہا: آپ نے جس چیز کا معاہدہ کیا تھا اسے آپ اچھی طرح جانتے ہیں آپ کو اس پر باقی رہنا پڑے گا؛ ورنہ پھر میرا ذمہ مجھے واپس کر دو؛ اس لیے کہ مجھے یہ بات بالکل پسند نہیں ہے کہ

عربوں میں چرچا ہو کہ جس آدمی سے میں نے عہد و پیمان لیا تھا اس میں دھوکا کھا گیا۔ حضرت ابو بکرؓ نے برملا کہا: میں آپ کو آپ کا ذمہ لوٹاتا ہوں، اور اللہ کی پناہ میں آتا ہوں۔ (مجھے آپ کی پناہ کی کوئی ضرورت نہیں، میں تو اللہ کی پناہ پر راضی ہوں) چنانچہ حضرت ابو بکرؓ ابن الدغنه کے پاس سے نکلے اور جانے لگے تو راستے میں ایک احمق اور بیوقوف قریشی کا سامنا ہوا تو جس نے آپ کے سر پر مٹی ڈالی، اس وقت ولید بن مغیرہ یا عاص بن وائل میں سے کوئی ایک حضرت صدیق اکبر کے پاس سے گذرا تو حضرت ابو بکرؓ نے اس سے کہا: نظر نہیں آتا کہ یہ بیوقوف کیا کر رہا ہے، تو اس نے جواب دیا یہ خود تم نے کیا ہے۔ حضرت ابو بکرؓ یہ کہے جا رہے تھے: ای رب ما أحملک، ای رب ما أحملک، ای رب ما أحملک، اے میرے پروردگار! تو کتنا حلیم و بردبار ہے۔

(البدایہ والنہایہ: ۳/ ۹۵ بحوالہ الخلیفۃ الاول: ۳۹-۳۰)

ہجرتِ مدینہ

نزولِ وحی کے بعد تیرہ برس تک حضرت سرورِ عالم صلی اللہ علیہ وسلم نے مکہ میں قیام فرمایا، صبر و تحمل اور عزم و استقلال کی جو شان ان تیرہ برس میں ذاتِ اقدس سے عیاں ہوئی وہ قیامت تک نوعِ انسانی کے واسطے شمعِ ہدایت کا کام دے گی، بارہ تیرہ سال بعد ہجرت کا حکم آیا۔ چنانچہ آنحضرت صلی اللہ علیہ وسلم نے خود ہجرت کرنے سے چار مہینے پہلے اپنے اصحاب کو ہجرتِ مدینہ کی عام اجازت مرحمت

فرمائی، جو ق در جو ق صحابہؓ دارالہجرت کو جانے لگے، حضرت صدیق اکبر نے چند مرتبہ ہجرت کا قصد کیا؛ لیکن نبی کریم ﷺ نے فرمایا: ”لا تعجل لعل اللہ يجعل لك صاحباً“، ترجمہ: جلدی نہ کرو، بہت ممکن ہے اللہ رب العزت تمہیں کوئی ساتھی عنایت کرے۔ (تاریخ الدعوة الی الاسلام: ۱۰۷)

حضرت ابو بکرؓ نبی کریم ﷺ کی رفاقت میں ہجرت کے خواہاں تھے، اس کے لیے آپ نے پہلے سے دو اونٹنیاں تیار کر رکھی تھیں۔ حضرت عائشہؓ رسول اکرم ﷺ اور اپنے والد ماجد حضرت ابو بکرؓ کی ہجرت کے بارے میں فرماتی ہیں کہ: رسول اللہ ﷺ ہمارے گھر روزانہ بلا ناغہ صبح و شام تشریف لاتے، یہاں تک کہ جب حضور پر نور ﷺ کو ہجرت کی اجازت مل گئی تو آپ ﷺ اچانک ہمارے گھر تشریف لائے، جب ابا جان نے آپ کو دیکھا تو فرمایا کہ: یقیناً حضور اقدس ﷺ اس وقت کسی ضروری کام سے آئے ہوں گے۔ حضرت عائشہؓ فرماتی ہیں: جب آپ ﷺ گھر میں قدم رنجہ ہوئے تو ابا جان نے آپ کے لیے چار پائی بچھائی، آپ اس پر بیٹھ گئے، اس وقت وہاں سوائے میرے اور میری بہن اسماء کے کوئی نہ تھا، آپ ﷺ نے فرمایا: تمہارے پاس جو بھی ہو اس کو باہر بھیج دو۔ ابا جان نے فرمایا: اے اللہ کے رسول! یہ تو میری دو بیٹیاں ہیں، میرے ماں باپ آپ پر قربان! کیا بات ہے؟ آپ ﷺ نے فرمایا: اللہ نے مجھے ہجرت کی اجازت مرحمت فرمادی۔ حضرت عائشہؓ فرماتی ہیں: ابا جان نے کہا: اے اللہ کے

رسول! ساتھ میں کون ہوگا؟ تو آپ ﷺ نے فرمایا: ابو بکر! آپ۔ حضرت عائشہؓ فرماتی ہیں: بخدا میں نے اس دن سے پہلے کسی کو مارے خوشی کے اتنا روتے ہوئے نہیں دیکھا تھا جتنا کہ اس روز ابا جان کو دیکھ رہی تھیں۔ حضرت ابو بکرؓ نے فرمایا: اے اللہ کے نبی! میں نے دو سواریاں اسی لیے تیار کر رکھی ہیں، چناں چہ ان دونوں حضرات نے عبد اللہ بن اریقیط لیشی کو اجرت پر لیا؛ تاکہ وہ انہیں راستہ دکھائے، اور دونوں سواریاں اس کے حوالے کر دیں کہ طے شدہ وقت پر مقررہ جگہ پہنچ جائے۔

ہجرت کے وقت حضرت ابو بکرؓ اور ان کے گھرانے کی قربانیاں پھر آپ ﷺ نے حضرت ابو بکرؓ سے فرمایا کہ: زادِ سفر تیار کر لیجیے، آپؓ فوراً تعمیلِ حکم بجالائے اور تیار ہو گئے، حضرت عائشہؓ اور حضرت اسماءؓ نے جلدی جلدی رختِ سفر تیار کیا۔ حضرت اسماءؓ کو توشہ دان باندھنے کے لیے کوئی چیز نہیں ملی تو انہوں نے اپنا کمر بند پھاڑ کر باندھا (اور دربارِ نبوت سے ذاتِ النطاقین کا خطاب پایا) حضرت ابو بکرؓ نے جو اونٹنیاں سفرِ ہجرت کے لیے تیار کر رکھی تھیں ایک آنحضرت ﷺ کی خدمت میں پیش کی آپ ﷺ نے قیمتاً قبول فرمایا اور دوسری اونٹنی اپنے لیے رکھی۔

اس قافلہ کی پہلی منزل غارِ ثور تھی، حضرت ابو بکرؓ نے غار میں پہلے داخل ہو کر اس کو درست کیا، جو سوراخ نظر آئے ان کو بند کیا، پھر آنحضرت ﷺ سے

اندر تشریف لانے کے لیے عرض کیا، آپ صلی اللہ علیہ وسلم اس غار میں داخل ہوئے اور اپنے رفیقِ مونس کے زانو پر سر مبارک رکھ کر مشغولِ استراحت ہو گئے۔ غار کے سوراخوں میں ایک سواخ رہ گیا تھا جس کو آپؐ نے پیر کا انگوٹھا رکھ کر بند کر دیا، اتفاقاً اس میں ایک سانپ موجود تھا اس کاٹ لیا، زہر اثر کرنے لگا درد و کرب کے باعث آنکھوں سے آنسو کی لڑیاں جاری ہو گئیں؛ لیکن اس وفا شعار رفیق نے اپنے جسم کو حرکت نہ دی کہ اس سے آقا کے خوابِ استراحت میں خلل اندازی ہوگی، اتفاقاً آنسو کا ایک قطرہ ڈھلک کر آنحضرت صلی اللہ علیہ وسلم کے چہرہ انور پر پڑکا جس سے حضور صلی اللہ علیہ وسلم بیدار ہو گئے اور اپنے مخلص غمگسار کو بے چین دیکھا تو پوچھا: ابو بکر! کیا بات ہے؟ بہت غمگین نظر آ رہے ہو؟ عرض کیا: میرے ماں باپ آپ پر فدا ہوں، سانپ نے کاٹ لیا ہے۔ آنحضرت صلی اللہ علیہ وسلم نے اسی وقت اس مقام پر اپنا العابد دہن لگا دیا، اس تریاق سے زہر کا اثر دور ہو گیا۔ (زرقانی: ۱/۳۸۹، بحوالہ سیر الصحابہ: ۱/۲۷)

حضرت ابو بکر صدیقؓ نے اپنے صاحبزادے حضرت عبداللہ کو ہدایت کر رکھی تھی کہ دن کو مکہ میں جو واقعات پیش آئیں رات کو ہمارے پاس آ کر ان کی اطلاع کرتے رہنا۔ اسی طرح اپنے غلام عامر بن فہیرہ کو حکم دیا تھا کہ مکہ کی چراگاہ میں بکریاں چرائیں اور رات کے وقت غار کے پاس لے آئیں۔ چنانچہ صبح کے وقت جب حضرت عبداللہ واپس آتے تو حضرت عامر بن فہیرہ ان کے نشانِ قدم پر بکریاں لاتے؛ تاکہ نشانِ مٹ جائے اور کسی کو شبہ نہ ہو، رات کے وقت ان ہی

بکریوں کا تازہ دودھ غذا کے کام آتا، غرض تین دن اور تین راتیں اسی حالت میں بسر ہوئیں اور یہ تمام کارروائی اس احتیاط سے عمل میں آئی تھی کہ قریش کو ذرا بھی شبہ نہ ہوا۔ (سیر الصحابہ ۱/۲۷۷)

اس عرصہ میں کفار بھی اپنی کوششوں سے غافل نہ تھے جس روز آنحضرت صلی اللہ علیہ وسلم نے ہجرت فرمائی ہے اسی روز قریش کی مجلس مشاورت سے آپ کے قتل کا فتویٰ صادر ہو چکا تھا اور تمام ضروری تدبیریں عمل میں آچکیں تھیں، چنانچہ ابو جہل وغیرہ رات بھر کا شانہ اقدس کا محاصرہ کیے رہے؛ لیکن جب صبح خواب گاہ میں داخل ہوئے تو وہ گوہر مقصود سے خالی تھا، وہاں سے حضرت ابو بکرؓ کے دولت کدہ پر گئے اور حضرت اسماء سے ان کے والد کی بابت دریافت کیا، انہوں نے لاعلمی کا اظہار کیا تو ابو جہل نے غضبناک ہو کر اس زور سے ایک طمانچہ مارا کہ کان کی بالی نکل کر جا پڑی۔ (سیرت ابن ہشام: ۱/۲۶۹ بحوالہ سیر الصحابہ ۱/۲۸۸)

قریش اپنے منصوبے میں ناکامی پر سخت برہم ہوئے، اسی وقت اعلان کیا گیا کہ جو شخص محمد صلی اللہ علیہ وسلم کو گرفتار کر کے لائے گا اس کو سواونٹ انعام میں دیے جائیں گے، چنانچہ متعدد بہادروں نے مذہبی جوش اور انعام کی لالچ میں آپ صلی اللہ علیہ وسلم کی تلاش شروع کر دی، مکہ کے اطراف میں کوئی آبادی، ویرانہ، جنگل اور پہاڑ یا سنسان میدان ایسا نہ ہوگا جس کا جائزہ نہ لیا گیا ہو، یہاں تک کہ ایک جماعت غار کے پاس پہنچی، اس وقت حضرت ابو بکر صدیقؓ کو نہایت اضطراب ہوا

اور حزن و یاس کے عالم میں بولے: اگر وہ ذرا بھی نیچے کی طرف نگاہ کریں گے تو ہم دیکھ لیے جائیں گے۔ آپ ﷺ نے ان کو تسلی دی اور فرمایا: مایوس و غمزدہ نہ ہوں، ہم صرف دو نہیں ہیں ایک تیسرا (خدا) بھی ہمارے ساتھ ہے۔

(سیرت ابن ہشام ۱/۲۶۹ بحوالہ سیر الصحابہ: ۱/۲۸)

اس تشفی آمیز فقرہ سے حضرت ابو بکر صدیقؓ کو اطمینان ہو گیا اور ان کا مضطرب دل امدادِ غیبی کے تیقن پر لازوال جرأت و استقلال سے لبریز ہو گیا، خدا کی قدرت کہ کفار جو تلاش کرتے ہوئے اس غارت تک پہنچے تھے ان کو یکسر محسوس نہ ہوا کہ ان کا گوہر مقصود اسی کان میں پنہاں ہے اور وہ ناکام واپس چلے گئے۔

(سیر الصحابہ: ۱/۲۸)

مدینہ میں آپ کا پرتپاک استقبال

یہ قافلہ اب مکہ کو خیر باد کہہ کر مدینہ کی سمت رواں دواں ہے، اسی دوران یہ خبر اہل مدینہ کو پہنچ جاتی ہے کہ سید المرسلین مدینہ کا رخ کر چکے ہیں، اس خبر کو سنتے ہی انصار کا بچہ بچہ سراپا انتظار بنا بیٹھا ہے، چنانچہ مدینہ سے دور ”حیرہ“ نام کا ایک ٹیلہ تھا، پو پھٹتے ہی سراپا جمالِ محمدی کے دیوانے اس ٹیلہ پر پہنچ جاتے، اور پاؤں اونچا کر کے گردن کو بل دے کر اپنی نظریں آپ کی ذاتِ بابرکت کے انتظار میں بچھائے رکھتے، یہاں تک کہ سورج کی شعاعیں ان کی آنکھوں کو چکا چوند کر دیتی، جب امید کی آخری کرن ٹوٹ جاتی تو مایوس ہو کر پسینے میں شرابور یاس و ناامیدی

کی حالت میں بوجھل قدموں کے ساتھ بادلِ ناخواستہ اپنے گھروں کا رخ کر لیتے، آخر کار وہ دن جس کے دیدار کے لیے یہ فدایانِ رسول بے تاب تھے، آ گیا۔ ایک یہودی کی آنکھیں تاجدارِ مدینہ اور ان کے پاکباز، نیک طینت صحابیؓ کو دیکھنے میں کامیاب ہوئیں جو کہ سفید لباس میں ملبوس تھے، بے اختیار اس کے منہ سے یہ صدا بلند ہوئی ”یا معشر العرب هذا جدکم الذی تنتظرون“ (لو اے عرب کے لوگو! جس شخصیت کا تمہیں بے صبری سے انتظار تھا وہ آگئی) یہ عاشقانِ رسول اسلحہ سے سح دھج کر لمبے لمبے ڈگ بھرتے ہوئے آپ کے استقبال کے لیے لپکے، قافلے کو صحیح سلامت دیکھ کر سب نے سکون و اطمینان کا سانس لیا، تاجدارِ بطحا صلی اللہ علیہ وسلم نے وہیں پر آباد عمرو بن عوف کے ایک ممتاز گھرانے کو اپنے قدمِ میمنت لزوم سے نوازا۔ آقائے دو جہاں سواری سے اتر کر خاموش بیٹھ گئے؛ لیکن حضرت ابو بکرؓ ادباً کھڑے رہے، جو انصار پہلی مرتبہ سید الکونین صلی اللہ علیہ وسلم کو دیکھنے کی سعادت سے مالا مال ہو رہے تھے وہ تو ابتدا میں حضرت ابو بکرؓ ہی کو پیغمبرِ آخر الزماں صلی اللہ علیہ وسلم سمجھ کر ان سے علیک سلیک کرنے لگے، حضرت ابو بکرؓ معاملہ کی حقیقت سمجھ گئے، اٹھے اور سرورِ کائنات پر اپنی چادر سے سایہ کرنے لگے، اس منظر نے لوگوں کو بہ آسانی سمجھا دیا کہ گوہرِ مقصود صلی اللہ علیہ وسلم کون ہیں اور جاں نثارِ خادم کون؟

مدینہ کے شب و روز

قبا میں دو ہفتہ قیام کے بعد یہ قافلہ مدینہ کی جانب چل دیا، حضرت ابو

ایوب انصاریؓ کو رسول اللہ صلی اللہ علیہ وسلم کی میزبانی کا شرف حاصل ہوا، اور حضرت ابو بکرؓ نے مدینہ کے اطراف و اکناف میں سخی نامی محلہ میں خارجہ بن زید بن ابی زبیر کے پاس قیام فرمایا اور وہیں تجارتی کاروبار شروع کر دیا، آگے چل کر خارجہ کی بیٹی حبیبہ سے نکاح بھی کر لیا اور پھر اسی کو اپنا مسکن بنا لیا، چند دنوں کے بعد حضرت ابو بکرؓ کی زوجہ محترمہ ام رومان، صاحب زادہ عبداللہ اور صاحب زادیاں حضرت اسماء اور حضرت عائشہ بھی مدینہ پہنچ گئیں، آپؓ حضور صلی اللہ علیہ وسلم کی وفات کے بعد چھ ماہ تک اسی جگہ رہے۔ (طبقات ابن سعد، تذکرہ حضرت ابو بکرؓ بحوالہ صدیق اکبرؓ ۲۸)

یثرب کا بخار اور عقد مواخات

مدینہ کی آب و ہوا مکہ سے قدرے مختلف تھی، کچھ دنوں بعد حضرت ابو بکرؓ تپ و لرزہ میں مبتلا ہو گئے، حضرت عائشہؓ مزاج پرسی کی غرض سے آئیں تو آپؓ نے یہ شعر پڑھا:

کل امرئ مصبح فی اہلہ	والموت أدنی من شراک نعلہ
----------------------	--------------------------

ترجمہ: ہر شخص اپنے اہل و عیال میں خوش عیش زندگی گزارتا ہے، حالاں کہ موت تو اس کے جوتے کے تسمہ سے بھی زیادہ قریب ہوتی ہے۔

حضرت عائشہؓ رسالت مآب صلی اللہ علیہ وسلم کی خدمت اقدس میں حاضر ہوئیں اور ابا جان کا حال بیان کیا، آپ صلی اللہ علیہ وسلم نے دربار خداوندی میں ہاتھ اٹھائے اور عرض کیا اے اللہ! آپ مدینہ کو بھی ہمارے لیے ایسا ہی محبوب بنا دیجیے جیسا کہ مکہ

تھا یہاں کی آب و ہوا کو راحت بخش بنا دیجیے اور بخار کو یہاں سے منتقل فرما دیجیے، کچھ مدت کے بعد بخار ایک بد صورت عورت کی شکل میں مدینہ سے نکل گیا۔

(بخاری ۱/۵۵۹)

ادھر باشندگانِ مدینہ کو ”انصار“ کے لقب سے نوازا گیا جب کہ مکہ کو داغِ مفارقت دے کر آنے والے دین کے شیدائیوں کو ”مہاجرین“ کے لقب سے ملقب کیا گیا، پھر دونوں جماعتوں کو رسولِ اکرم صلی اللہ علیہ وسلم نے باہمی مواخات و بھائی چارگی کے مضبوط بندھن میں باندھ دیا اور ان کے مابین ایک رشتہ قائم کر دیا، جس کے نتیجے میں ایک مسلمان بھائی نے اپنے دوسرے بھائی کے ساتھ حسن سلوک کر کے اسلامی اخوت کی مثال قائم کر دی، اس موقع سے آپؐ کا رشتہ مواخات حضرت خارجہ بن زید انصاریؓ کے ساتھ قائم کیا گیا۔ (صدیق اکبر: ۲۹)

مسجد نبوی کی تعمیر اور حضرت ابو بکرؓ

مدینہ کے قیام کے بعد سب سے پہلا فیصلہ نبی کریم صلی اللہ علیہ وسلم نے یہ کیا کہ ایک مسجد بنائی جائے؛ تاکہ تمام مسلمان یکجا عبادتِ خداوندی کا فریضہ انجام دے سکے، اور تعلیم و تربیت اور دیگر امورِ دینیہ کی بجا آوری ہو سکے، اسی مقصد کے پیش نظر آنحضور صلی اللہ علیہ وسلم نے زمین کے ایک حصہ کا انتخاب کیا جو کہ سہل اور سہیل نامی دو یتیم بچوں کی ملکیت تھی، یہ بچے حضرت اسعد بن زرارہؓ کی سرپرستی میں تھے، آنحضور صلی اللہ علیہ وسلم نے اس معاملہ کے متعلق ان سے دریافت کیا تو انہوں نے یہ

زمین آپ کی نذر کر دی؛ آپ نے قبول کرنے سے انکار کر دیا اور قیمتاً سے طلب کیا، حضرت ابو بکرؓ نے ایک خطیر رقم ادا کر کے اس سعادت کو ہاتھوں ہاتھ لیا، اور آج کل کے مالداروں کی طرح صرف قیمت کے چکانے پر اکتفاء نہیں فرمایا؛ بلکہ مسجد کے کام میں شریک ہو کر اینٹیں دھونے کا کام بھی انجام دیا۔

(صدیق اکبر از سعید اکبر آبادی: ۲۹، ۳۰)

غزوات میں شرکت

مدینہ پہنچنے کے بعد غزوات کا سلسلہ جاری ہوا تو حضرت ابو بکرؓ تمام لڑائیوں میں شامل ہوئے اور اپنی بہادری اور جانبازی سے بے مثال کارنامے انجام دیے، میدانِ رزم میں وہ ایک نہایت بہادر سپاہی نظر آتے ہیں اور مشورہ کے وقت ایک اعلیٰ درجہ کے مشیر، ناموافق حالات میں پتھر کی چٹان کی طرح مضبوط اور سازگار حالات میں نہایت حلیم و باوقار نظر آتے، ہم ذیل میں مختصراً غزوات و سرایا میں آپ کا کردار ہدیہ ناظرین کرتے ہیں:

غزوہ بدر: یہ غزوہ حق و باطل کا پہلا اور فیصلہ کن معرکہ تھا، خدا کا برگزیدہ پیغمبر ایک سایہ دار جگہ کے نیچے اپنی محدود جماعت کے ساتھ حق و صداقت کی حمایت میں مصروفِ آہ و زاری تھا، اور وہی مرد جس نے اپنے وعظ سے عثمان بن عفان، ابو عبیدہ بن جراح اور عبدالرحمن بن عوف جیسے اکابر صحابہؓ کو حلقہ بگوشِ اسلام بنالیا تھا، نہایت جاں نثاری کے ساتھ تیغ بکف اپنے محبوب کی حفاظت میں مصروف

تھا۔ (زرقانی، غزوة بدر بحوالہ سیر الصحابہ: ۱/۳۲)

کفر و اسلام کا یہ پہلا معرکہ اس اعتبار سے بڑا صبر طلب اور درد انگیز تھا کہ دونوں فوجیں ایک دوسرے کے مقابلہ میں صف آرا ہوئیں تو اچانک نظر آیا کہ باپ بیٹے کے سامنے نبرد آزما تھا، حضرت ابو بکرؓ کے بڑے بیٹے اس وقت مسلمان نہیں ہوئے تھے، وہ بھی فریق مخالف میں تھے۔ انہوں نے میدان کارزار میں اپنے مقابلے کے لیے دعوت دی تو حضرت ابو بکرؓ خود تلوار کھینچ کر مقابلہ کے لیے نکلے؛ لیکن رحمت عالم صلی اللہ علیہ وسلم کو یہ گوارا نہ ہوا، فوراً حضرت ابو بکرؓ کو روکا اور فرمایا: ”متعنی بنفسک“ تم مجھ کو اپنی ذات سے متمتع ہونے دو۔ (اسد الغابہ بحوالہ صدیق اکبر: ۳۵-۳۶)

غزوة احد: بدر کی شکست نے قریش کو برا فروختہ کر دیا اور انہوں نے اس کا بدلہ لینے کے لیے بڑے پیمانے پر تیاریاں شروع کر دیں، نتیجتاً احد کی وادی میں ایک خونریز جنگ ہوئی، اس جنگ میں مجاہدین اسلام اولاً تو غالب رہے؛ لیکن اتفاقی طور پر غلط فہمی کے باعث پانساپٹ گیا، اسلامی فوج کے بڑے بڑے بہادروں کے پاؤں اکھڑ گئے تھے؛ لیکن حضرت ابو بکرؓ آخر وقت تک ثابت قدم رہے۔ آپ صلی اللہ علیہ وسلم کے سخت مجروح ہونے کے بعد لوگ آپ صلی اللہ علیہ وسلم کو پہاڑ پر لائے تو حضرت ابو بکرؓ بھی ساتھ تھے۔ اختتام جنگ کے بعد کفار مکہ واپس ہوئے تو ایک جماعت کو ان کے تعاقب میں بھیجا، حضرت ابو بکرؓ بھی اس میں شامل تھے۔ (بخاری باب المغازی بحوالہ سیر الصحابہ: ۱/۳۳)

غزوہ خندق: یہودیوں کے اکسانے کی وجہ سے ایک بار پھر انتقام کے لیے کفار مکہ دس ہزار کا لشکرِ جرّار لے کر مدینہ پر حملہ کے ارادہ سے روانہ ہوئے، آنحضرت صلی اللہ علیہ وسلم نے تین ہزار صحابہؓ کے ساتھ شہر سے نکل کر خندق کھودی اور قلعہ بند ہو کر بیٹھ گئے، اس غزوہ میں بھی ایک دستی فوج کی کمان حضرت ابو بکر صدیقؓ کے سپرد تھی، یہ واقعہ ۵ھ میں پیش آیا۔

غزوہ بنی مصطلق یا غزوہ مرسیع: یہ غزوہ ۶ھ میں پیش آیا، حضرت ابو بکرؓ اس معرکہ میں آپ صلی اللہ علیہ وسلم کے ہمراہ تھے، مہاجرین کا علم آپ کے ہی ہاتھ میں تھا، یہ مہم کامیابی کے ساتھ پایہ تکمیل کو پہنچی۔ یہی وہ غزوہ ہے جس سے واپسی پر واقعہ افک پیش آیا۔

واقعہ حدیبیہ: ۶ھ میں آپ صلی اللہ علیہ وسلم نے چودہ سو صحابہ کے ساتھ زیارتِ کعبہ و عمرہ کا عزم فرمایا، جب مکہ کے قریب پہنچے تو خبر ملی کہ قریش مزاحم ہوں گے، آپ صلی اللہ علیہ وسلم نے یہ سن کر صحابہؓ سے مشورہ طلب کیا، حضرت ابو بکرؓ نے عرض کیا یا رسول اللہ! آپ قتل و خونریزی کے لیے نہیں؛ بلکہ زیارتِ کعبہ کے لیے روانہ ہوئے ہیں، جو کوئی اس راہ میں سدّ راہ ہوگا ہم اس سے لڑیں گے، آنحضرت صلی اللہ علیہ وسلم نے فرمایا: بسم اللہ چلو، چنانچہ آگے بڑھے اور مقام حدیبیہ پر پڑاؤ ڈالا، اور اسی جگہ بیعتِ رضوان ہوئی۔ (بخاری، باب غزوہ حدیبیہ بحوالہ سیر الصحابہ: ۱/۳۵)

غزوہ خیبر: ۶ھ میں خیبر پر فوج کشی ہوئی، قموص نامی قلعے پر لشکر کسی کے

لیے، پہلے حضرت ابو بکرؓ سالار تھے؛ لیکن یہ کارنامہ حضرت علیؓ کے لیے مقدر ہو چکا تھا، آخر وہی فاتح خیبر بنے۔ (بخاری، باب مناقب علی ابن ابی طالب)

حضرت ابو بکر اسی سال ماہ شعبان میں بنی کلاب کی سرکوبی کے لیے مامور ہوئے، وہاں سے کامیاب واپس آئے تو بنو فزارہ کی تشبیہ کے لیے ایک جماعت کے ساتھ روانہ کیے گئے، اور بہت سے قیدی اور مالِ غنیمت کے ساتھ واپس آئے۔ (مسلم، بحوالہ سیر الصحابہ ۱/۳۶)

فتح مکہ: قریش مکہ کی عہد شکنی کے باعث ۸ھ میں دس ہزار کاشکر لے کر آپ ﷺ فاتحانہ شان کے ساتھ مکہ میں داخل ہوئے، حضرت ابو بکرؓ بھی ہمراہ تھے، مکہ پہنچ کر اپنے والد ابو قحافہ کو دربارِ نبوی میں پیش کیا، آپ ﷺ نے ان کے سینہ پر ہاتھ پھیر کر نورِ ایمانی سے مشرف فرمایا۔

غزوہ حنین: فتح مکہ کے بعد بنو ہوازن سے جنگ ہوئی، جو ”غزوہ حنین“ سے مشہور ہے، دشمنوں کی ابتدائی یورش میں سب لوگ بھاگ گئے، بھگدڑ مچ گئی، صرف آپ ﷺ اور چند صحابہ آپ کے ہمراہ رہ گئے۔ حضرت ابو بکرؓ اس میں بھی ثابت قدم اصحاب کی صف میں شامل تھے۔

غزوہ تبوک: ۹ھ میں افواہ پھیلی کہ قیصرِ روم عرب پر حملہ آور ہونا چاہتا ہے اور یہ قحط و تنگ دستی کا زمانہ تھا؛ اس لیے آپ ﷺ نے جنگی تیاریوں کے لیے صحابہؓ کو انفاق فی سبیل اللہ کی ترغیب دی، تمام صحابہؓ نے حسبِ حیثیت اس میں

شرکت کی، اس موقع پر بھی حضرت ابو بکرؓ کا امتیاز قائم رہا، گھر کا سارا اثاثہ لے آئے، آپ صلی اللہ علیہ وسلم نے دریافت فرمایا کہ: تم نے پیچھے کیا چھوڑا ہے؟ عرض کیا: اللہ اور اس کے رسول کو چھوڑ آیا ہوں۔

اسی سال ۹ھ میں آپ صلی اللہ علیہ وسلم نے حضرت ابو بکرؓ کو امارت حج کے منصب پر مامور فرمایا۔

نبی اکرم صلی اللہ علیہ وسلم کے مرض الوفات کا آغاز

سنہ ۱۱ھ میں رسول اللہ صلی اللہ علیہ وسلم حجۃ الوداع کے لیے تشریف لے گئے، حضرت ابو بکرؓ بھی ہم رکاب تھے، واپسی پر آپ نے ایک تقریر فرمائی، حضرت ابو سعید خدریؓ بیان فرماتے ہیں کہ: رسول اللہ صلی اللہ علیہ وسلم نے لوگوں کو خطاب کرتے ہوئے فرمایا: اللہ تعالیٰ نے (اپنے ایک) بندہ کو دنیا اور جو اللہ کے پاس ہے دونوں میں سے (ایک) کا اختیار دیا، اس میں سے بندہ نے اس چیز کو پسند کیا جو اللہ کے پاس ہے۔ یہ سن کر حضرت ابو بکر رونے لگے، ہمیں ان کے رونے پر تعجب ہوا کہ رسول اللہ تو ایک بندہ کی خبر دے رہے ہیں کہ اس نے یہ پسند کر لیا (مگر یہ معلوم نہ تھا کہ) یہ پسند کرنے والے خود آپ ہی ہیں، آں حضرت نے بجائے دنیا کے اللہ تعالیٰ کو اور اللہ کی نعمتوں کو قبول فرما لیا۔ حضرت ابو بکر صدیقؓ ہم میں سب سے بڑے (اسرار نبوی کے) جاننے والے تھے؛ اس لیے وہ سمجھ گئے کہ اب حضور ہم میں زیادہ دن نہیں رہیں گے۔

ایک دن آپ ﷺ جنت البقیع میں تشریف لے گئے اور وہاں جا کر اہل بقیع کے لیے دعائے مغفرت فرما کر اپنے دولت خانہ پر واپس تشریف لے آئے، گھر میں داخل ہو کر حضرت عائشہؓ کو دیکھا کہ وہ دردِ سر سے کراہ رہی ہے، آپ ﷺ نے فرمایا: میرے سر میں بھی درد ہے۔ یہی آغازِ مرض تھا جو رفتہ رفتہ بڑھتا گیا، اس حالت میں بھی آپ ہر بیوی کے ہاں باری باری جاتے رہے، جب مرض کی شدت زیادہ ہو گئی تو تمام ازواجِ مطہرات کو جمع فرما کر ایامِ مرض میں حضرت عائشہؓ کے یہاں قیام کی اجازت حاصل کی، ضعف اس قدر بڑھ گیا تھا کہ آپ حضرت عائشہؓ کے حجرے میں تشریف لائے تو اس طرح کہ سر پر پٹی بندھی ہوئی تھی اور پاؤں فرطِ ضعف سے زمین پر کھینچے جاتے تھے اور دو شخص حضرت فضل بن عباس اور حضرت علی آپ ﷺ کو تھامے ہوئے تھے۔

(البدایہ والنہایہ: ۵ / ۲۲۴ بحوالہ صدیق اکبر از سعید احمد اکبر آبادی: ۵۸)

حضرت ابوبکر کو امامتِ صلوة کا حکم: جب تک آمد و رفت کی طاقت رہی

آپ مسجد میں نماز پڑھانے تشریف لاتے رہے؛ لیکن جب حد سے زیادہ معذوری ہو گئی تو حضرت عائشہؓ سے فرمایا کہ: ابوبکرؓ سے کہو کہ نماز پڑھائیں، حضرت عائشہؓ نے عرض کیا: ابوبکر رقیق القلب ہیں، وہ امامت کا بار سنبھال نہ پائیں گے، آپ حضرت عمرؓ کو حکم دے دیجیے؛ لیکن آپ نے کوئی عذر قبول نہ کیا، پھر اصرار کے ساتھ حکم دیا کہ ابوبکرؓ سے ہی کہو کہ نماز پڑھائیں۔ تعمیلِ حکم کی بجا

آوری میں آپؓ نے تین دن تک نماز پڑھائی، ایک دن آپ صلی اللہ علیہ وسلم کو کچھ افاقہ محسوس ہوا تو آپ صلی اللہ علیہ وسلم نے حجرے کا پردہ اٹھایا، حضرت ابو بکرؓ نماز شروع کر چکے تھے، حضور صلی اللہ علیہ وسلم کا پرنور چہرہ ظاہر ہوا تو شمع رسالت کے پروانوں کی خوشی کی حد نہ رہی، حضرت ابو بکر پیچھے ہٹنے لگے تو حضور صلی اللہ علیہ وسلم نے ہاتھ سے اشارہ کیا، پھر آپ نے پردہ گرادیا۔ (بخاری: ۱/۹۴، ایضاً: ۶۰)

حافظ عماد الدین نے لکھا ہے کہ یہ آخری نماز۔ جو حضرت ابو بکرؓ نے پڑھائی۔ نماز فجر تھی۔ (البدایہ والنہایہ: ۵/۲۴۴)

صحابہ کرامؓ کے دل محبوب کبریٰ صلی اللہ علیہ وسلم کی شدید علالت کی وجہ سے مرجھائے ہوئے تھے، چہرہ انور کی ایک جھلک دیکھ کر خوشی سے شگفتہ ہو گئے؛ لیکن انہیں کیا خبر تھی کہ یہ آخری جلوہ عام اور آفتاب لب بام تھا۔ (صحیح بخاری: ۱/۹۴)

وفات رسول صلی اللہ علیہ وسلم اور آپؓ کی استقامت و ثابنت قدمی حضرت ابو بکرؓ نماز سے فارغ ہو کر حضرت عائشہؓ کے حجرے میں آئے، چوں کہ حضور صلی اللہ علیہ وسلم کو قدرے افاقہ تھا؛ اس لیے اجازت لے کر اپنے گھر مدینہ سے باہر مقامِ سبخ چلے گئے، ادھر چاشت کے وقت سرور کائنات صلی اللہ علیہ وسلم رفیقِ اعلیٰ سے جا ملے۔ (صدیق اکبر: ۶۰)

اس روح فرسا خبر کو سنتے ہی مدینہ میں بھگدڑ مچ گئی، اور لوگ حواس باختہ ہو گئے، یہاں تک کہ سیدنا حضرت عثمانؓ پر سکتہ طاری ہو گیا، سیدنا حضرت علیؓ تو

روتے روتے بے ہوش ہو گئے، ازواجِ مطہراتؓ پر گویا رنج و الم کا ایک بھاری پہاڑ ٹوٹ پڑا، ہر صحابی غم اور بے چینی کے سامنے سپر ڈال چکا تھا، دن کی روشنی بھی ان حضرات کے حق میں اب تاریکی بن چکی تھی، سیدنا حضرت عمرؓ کی حالت بھی عجیب سی تھی، آنحضرت صلی اللہ علیہ وسلم کے وصال کی خبر سنتے ہی ان کے ہوش اڑ گئے اور برہنہ تلوار لیے مسجد میں ادھر ادھر چکر لگا رہے تھے، کسی کی کیا مجال کہ ان کے سامنے یہ کہہ سکے کہ آنحضور صلی اللہ علیہ وسلم کا انتقال ہو چکا۔ ادھر جیسے ہی حضرت ابوبکرؓ کو اطلاع پہنچی، اپنی سواری کو ایڑ لگائی اور دیکھتے ہی دیکھتے مسجد نبوی میں پہنچ گئے، کیا دیکھتے ہیں کہ صحابہ کرام کے ایک جم غفیر پر اضطراب و قلق طاری تھا، اور ہر ایک کی آنکھوں سے آنسوؤں کا دریا منڈ رہا تھا، کچھ تو اپنے ہوش ہی کھو بیٹھے تھے، جو بیٹھے تھے وہ اٹھنے کی طاقت نہیں رکھتے تھے، اور کچھ تو یہ ماننے کو تیار ہی نہ تھے کہ پیارے آقا کی روح قفسِ عنصری سے پرواز کر چکی ہے۔ حضرت ابوبکر غم و اندوہ کے عالم میں کاشانہ رسالت پر پہنچے، اور اپنی صاحبزادی سے اجازت طلب کر کے اندر تشریف لے گئے، چہرہ انور سے چادر ہٹائی، اور دوزانو بیٹھ کر آپ صلی اللہ علیہ وسلم کی پیشانی مبارک کا بوسہ لیا اور آنحضور صلی اللہ علیہ وسلم کے دونوں بازوؤں پر ہاتھ رکھ کر فرمایا: ”وانبیاء، واصفیاء، واخلیاء“۔ (شمائل ترمذی: ۲۸ بحوالہ امیر المؤمنین خلیفۃ المسلمین حضرت صدیق اکبرؓ: ۱۸۶)

حضرت صدیق اکبرؓ کا چشم کشا خطاب

اس کے بعد حجرہ مبارک سے باہر تشریف لائے اس وقت بھی حضرت عمرؓ

لوگوں سے یہی فرما رہے تھے کہ رسول اللہ کی وفات نہیں ہوئی، یہ حالت دیکھ کر حضرت ابو بکر صدیقؓ نے فرمایا: عمر! بیٹھ جاؤ، سیدنا عمرؓ پر عجیب کیفیت طاری تھی، سنی ان سنی کر دی۔ سیدنا ابو بکرؓ حضرت عمر کو چھوڑ کر ایک دوسری جانب بڑھے، صحابہ کرام نے حضرت ابو بکرؓ کو دیکھا تو وہ ان کی جانب متوجہ ہوئے، تب حضرت ابو بکرؓ نے فرمایا: خاموش بیٹھ جاؤ۔ تمام لوگ بات سننے کے لیے خاموش بیٹھ گئے، حضرت ابو بکرؓ نے فرمایا: لوگو! جو کچھ میں کہنا چاہتا ہوں اسے نہایت غور سے سنو، بے شک اللہ عزوجل نے اپنے نبی کو وفات کی خبر اس وقت دے دی تھی جب کہ حضور تم لوگوں کے درمیان زندہ تھے، پھر آپؐ نے یہ آیت پڑھی: وما محمد إلا رسول الخ (ال عمران: ۱۴۴) ترجمہ: ”اور محمد تو ایک رسول ہے، ہو چکے اس سے پہلے بہت رسول، پھر کیا اگر وہ مر گئے یا مارا گیا تو تم پھر جاؤ گے لٹے پاؤں، اور جو کوئی پھر جائے گا لٹے پاؤں تو ہرگز نہ بگاڑے گا اللہ کا کچھ اور اللہ ثواب دے گا شکر گزاروں کو“۔ (ترجمہ شیخ الہند) پھر قرآن کریم کی یہ آیت پڑھی: إنک میت و انہم میتون (الزمر: ۳) ”اے محمد آپ کو بھی موت آنی ہے اور بلاشبہ وہ بھی مرنے والے ہیں“۔ (تاریخ ابن کثیر ۵/۲۲۲) حضرت ابو بکرؓ کے درد بھرے لہجے میں قرآن کی آیتیں سن کر صحابہؓ پھوٹ پھوٹ کر رونے لگے، مگر انہیں ساتھ ہی ایسا لگا کہ آج سے پہلے یہ آیت انہیں معلوم ہی نہیں تھی، جب حضرت ابو بکرؓ نے تلاوت کی تو اب ان کی آنکھوں سے پردہ اٹھ گیا اور اب ہر شخص کی زبان پر یہ آیت تھی،

روایت میں ہے: ”لقد بصر أبو بكر الناس الهدى وعرفهم الحق الذي عليهم وخر جوابه يتلون“۔ (بخاری شریف: ۱/۵۱۸ بحوالہ صدیق اکبر: ۱۹۰)

ادھر سیدنا حضرت عمر فاروقؓ کے پاؤں لڑکھڑا گئے، ان کی آنکھوں سے پردہ اٹھ گیا اور انہیں رسول اللہ صلی اللہ علیہ وسلم کی وفات کا یقین ہو گیا، اور خود ان کی تقریر کی وجہ سے جو لوگ سرکارِ دو عالم صلی اللہ علیہ وسلم کی وفات کے بارے میں متذبذب ہو گئے تھے، اب انہیں بھی آنحضرت صلی اللہ علیہ وسلم کی وفات کا پورا یقین ہو گیا، ایسا معلوم ہوتا تھا کہ یہ آیت انہوں نے آج ہی سنی ہے، سیدنا حضرت عمر فاروقؓ فرماتے ہیں کہ: میری حالت بھی کچھ یہی ہو گئی کہ گویا میں نے آج ان آیات کو پڑھا ہو۔ (تفسیر قرطبی: ۴/۲۲۳ بحوالہ صدیق اکبر: ۱۹۱)

ایک روایت میں ہے کہ حضرت ابو بکر صدیقؓ جب خطبے سے فارغ ہوئے تو حضرت عمرؓ سے فرمایا: عمر! تو ہی وہ شخص ہے جس کے بارے میں مجھے پتہ چلا ہے کہ تو رسول اللہ صلی اللہ علیہ وسلم کے دروازے پر یہ کہتا ہے کہ آپ صلی اللہ علیہ وسلم فوت نہیں ہوئے، پھر فرمایا اور اللہ اپنی کتاب میں فرماتا ہے: إنک میت وإنہم میتون سیدنا حضرت عمر فاروقؓ فرماتے ہیں کہ: یہ سن کر میرا یہ حال ہوا گویا میں نے کتاب اللہ کی یہ آیت اس سے قبل سنی ہی نہ تھی۔ (روض الانف: ۲/۳۷۶)

حضرت امام محمد بن علیؓ کہتے ہیں کہ: حضرت ابو بکر صدیقؓ نے اپنے اس خطبے کے بعد یہ بھی ارشاد فرمایا کہ: اے لوگو! اللہ تعالیٰ نے اپنے نبی صلی اللہ علیہ وسلم کو ایک

عمر عطا فرمائی اور آنحضرت ﷺ کو ہم میں اتنی دیر تک باقی رکھا کہ آنحضرت ﷺ نے اللہ تعالیٰ کے دین کو قائم اور اس کے حکم کو ظاہر اور واضح فرمادیا اور اس کے پیغام کو ہم تک پہنچا دیا اور اس کی راہ میں جہاد کیا، یہاں تک کہ اللہ تعالیٰ نے آنحضرت ﷺ کو اپنے پاس بلا دیا۔ حضور اقدس ﷺ نے تمہیں ایک سیدھے اور صاف راستے پر چھوڑا ہے، اب اس کے بعد جو ہلاک و گمراہ ہوگا وہ حق و ہدایت کے کھل جانے کے بعد گمراہ ہوگا۔ پس اللہ تعالیٰ جس کا رب ہے اسے جان لینا چاہیے کہ اس کا رب زندہ و سلامت ہے، اس کو کبھی موت نہیں آسکتی، اور جو شخص محمد ﷺ کی عبادت کرتا تھا اور ان کو معبود سمجھتا تھا اسے بھی معلوم ہو جانا چاہیے کہ اس کا معبود مر چکا ہے۔ (صدیق اکبر: ۱۹۴)

عہدِ خلافت

سقیفہ بنی ساعدہ اور مسئلہ خلافت: ابھی تو آنحضرت ﷺ کی تجہیز و تکفین کا سلسلہ چل ہی رہا تھا کہ ادھر انصار سقیفہ بنی ساعدہ میں جمع ہو گئے اور خلافت کے مسئلہ پر بات چیت ہونے لگی، حضرت سعد بن عبادہ مشہور انصاری صحابی ہیں، غزوات میں انصار کا علم ان کے ہاتھ میں رہتا تھا، انصار یہ چاہتے تھے کہ حضرت سعد بن عبادہ کو خلیفہ بنایا جائے اور معاملہ اس حد تک پہنچ گیا کہ اگر حضرت ابو بکر صدیقؓ اور حضرت عمر فاروقؓ کو وقت پر مطلع نہ کیا جاتا تو مہاجرین اور انصار جو کہ آپ ﷺ کی حیات میں بھائیوں کی طرح رہتے تھے باہم دست و گریباں

ہو جاتے۔ یہ دونوں حضرات جلدی سے سقیفہ بنو ساعدہ میں پہنچے، انصار نے دعویٰ کیا کہ ایک امیر ہمارا ہو اور ایک تمہارا۔ (ظاہر ہے کہ اس دو عملی کا نتیجہ کیا ہوتا؟ ممکن تھا کہ مسندِ خلافت مستقل طور پر صرف انصار ہی کے سپرد کر دی جاتی؛ لیکن وقت یہ تھی کہ قبائل عرب خصوصاً قریش ان کے سامنے گردنِ اطاعت خم نہیں کر سکتے تھے، پھر انصار میں بھی دو گروہ تھے اوس و خزرج، جن کے مابین مدت سے منافست چلی آرہی تھی، اس بنا پر اسلام کی وحدتِ اجتماعی کے لیے یہ انتہائی نازک وقت تھا، ان تمام تر مشکلات کو سامنے رکھتے ہوئے (حضرت ابو بکرؓ نے بڑی ہوشیاری سے کام لیا اور انہوں نے یہ کہا کہ: امیر ہماری جماعت سے ہوں اور وزیر تمہاری جماعت سے، یہ سن کر انصار کی طرف سے حضرت خباب بن منذر بول اٹھے، نہیں ایسا نہیں ہو سکتا، ایک امیر ہمارا ہو اور ایک تمہارا، یہ صورتِ حال دیکھ کر حضرت صدیق اکبرؓ نے کھڑے ہو کر خطبہ دیا، اول حمد و ثنائے الہی بیان کی پھر کہا:

واقعہ یہ کہ اللہ نے محمد صلی اللہ علیہ وسلم کو اپنی مخلوق کے پاس رسول اور ان کی امت کے واسطے رہنما بنا کر بھیجا، اس غرض سے کہ بندے اللہ تعالیٰ کی عبادت اور اس کی توحید کا اقرار کریں، اس وقت لوگ متفرق معبودوں کو اس خام خیال سے پوجتے تھے کہ وہ اللہ کے سامنے ان کے شفیع بن کر نفع پہنچائیں گے، ان معبودوں کی حقیقت یہ تھی کہ جو پتھر سے تراش لیے گئے تھے، (پھر آیت پڑھی جس کا ترجمہ یہ ہے) اور وہ لوگ اللہ کے سوا ایسے معبود پوجتے ہیں جو نہ نقصان پہنچا سکتے ہیں اور نہ نفع، اور

کہتے ہیں کہ ہم ان کی پرستش اس لیے کرتے ہیں کہ وہ ہمارا بارگاہِ الہی میں قرب بڑھائیں گے۔ عربوں کو اپنا آبائی دین چھوڑنا گراں گذرا، اس وقت اللہ نے رسول کی قوم میں سے ”مہاجرین اولین“ کو یہ خصوصیت بخشی کہ انہوں نے آپ کی تصدیق کی اور ایمان لائے، خدمت کے لیے کمر بستہ ہوئے، رسول اللہ ﷺ کے ساتھ سخت مصیبتیں جھیلیں، اس حالت میں کہ تمام آدمی ان کو جھٹلاتے تھے اور جانی دشمن ہو رہے تھے، وہ باوجود اپنی قلت اور دشمنوں کی سختی کے گھبرائے نہیں؛ لہذا یہ وہ لوگ ہیں جنہوں نے سب سے اول روئے زمین پر اللہ کی عبادت کی، اللہ اور رسول پر ایمان لائے، اسی کے ساتھ یہ لوگ رسول اللہ ﷺ کے رفقا اور کنبے والے بھی ہیں، اور آپ کے بعد خلافت کے سب سے زیادہ حقدار، سوائے ظالم کے اس معاملہ میں ان سے کوئی شخص نزاع نہیں کر سکتا۔ اور اے گروہ انصار! تمہاری اپنی فضیلت اور اسلامی شرف سے کوئی انکار نہیں کر سکتا، تم کو اللہ نے دین اور رسول کی مدد کے لیے منتخب کیا، اپنے رسول کو ہجرت کے بعد تمہاری پناہ میں بھیجا، رسول اللہ ﷺ کی اکثر ازواج و اصحاب تم میں سے ہیں، لہذا مہاجرین اولین کے بعد تمہارا مرتبہ سب سے زیادہ ہے، پس ہم امرا ہوں اور تم وزرا، تم اپنے مشورہ پر ضد و اصرار مت کرنا، ہم بغیر تمہارے مشورے کے معاملات طے نہیں کریں گے۔ (سیرۃ الصدیق: ۱۵۱)

بیعتِ خلافت

ایک طرف حضرت ابو بکر صدیقؓ بیٹھے ہوئے تھے دوسری طرف حضرت

عمرؓ اور حضرت ابو عبیدہؓ بیٹھے تھے، انہوں نے ان میں سے ایک کا ہاتھ پکڑا اور فرمایا: عمر اور ابو عبیدہ یہاں موجود ہیں، ان میں سے جس کے ہاتھ پر تمہارا جی چاہے بیعت کر لو۔

حضرت عمرؓ نے بلند آواز سے سیدنا حضرت ابو بکر صدیقؓ سے کہا: ابو بکر اپنا ہاتھ بڑھائیے، ہم آپ کے ہاتھ پر بیعت کرتے ہیں، حضرت ابو بکرؓ نے ہاتھ بڑھایا اور حضرت عمرؓ نے فوراً ان کے ہاتھ پر بیعت کر لی اور ساتھ ہی فرمایا: ابو بکر! آپ کو سرکارِ دو عالم صلی اللہ علیہ وسلم نے نماز کی امامت کے لیے اپنا جانشین بنایا تھا، آپ دوسرے تمام لوگوں کے مقابلے میں بارگاہِ رسالت مآب صلی اللہ علیہ وسلم میں زیادہ پسندیدہ تھے، آپ مہاجرین میں سب سے افضل ہیں، رسول اللہ صلی اللہ علیہ وسلم کے رفیقِ غار ہیں، لہذا خلافت کے سب سے زیادہ حقدار آپ ہیں، ہم یہ گراں بار ذمہ داری آپ کے سپرد کرتے ہیں۔

دوسرے نمبر پر حضرت ابو عبیدہؓ نے بیعت کی، ان دونوں کے بعد انصار میں سے خزرج کے سردار حضرت بشیر بن سعدؓ نے بیعت کی، روایات میں ہے کہ اس وقت مجلس میں حضرت اسید بن حضیرؓ بھی موجود تھے، جو قبیلہ اوس کے رئیس تھے، انہوں نے قبیلہ کے لوگوں کی طرف دیکھ کر کہا: اٹھو اور حضرت ابو بکرؓ کے ہاتھ پر بیعت کرو، قبیلہ اوس کے لوگوں نے اپنے رئیس کے کہنے پر آپؓ کے ہاتھ پر فوراً بیعت کر لی، دوسری طرف قبیلہ خزرج کے لوگوں نے بھی بلا تامل آپؓ کے

ہاتھ پر بیعت کر لی، پھر تو یہ حال ہو گیا کہ ہر شخص چاہتا تھا کہ پہلے میں آپؓ کے ہاتھ پر بیعت کروں، صورتِ حال بالکل بدل گئی۔ حضرت ابو بکر صدیقؓ کی دور بینی اور بصیرت اور حضرت عمرؓ کی ذہانت کی وجہ سے خلافت کا یہ فتنہ فرو ہو گیا۔ اور سیدنا حضرت ابو بکر صدیقؓ بغیر کسی اختلاف اور مخالفت کے اسلامی مملکت کے خلیفہ اول منتخب ہو گئے۔ (امیر المؤمنین خلیفۃ المسلمین سیدنا صدیق اکبرؓ: ۲۰۹)

سقیفہ بنی ساعدہ کے ہنگامہ سے فارغ ہو کر کاشانہ اقدس پر حاضر ہوئے اور آنحضور صلی اللہ علیہ وسلم کی تدفین میں شریک ہوئے، یہاں جائے تدفین کا مسئلہ اٹھا تو حضرت ابو بکر صدیقؓ نے فرمایا کہ: میں نے رسول اللہ سے ایک حدیث سنی ہے جس کو میں نہیں بھولا ہوں، اور وہ یہ ہے: ”ما قبض اللہ نبیا الا فی الموضع الذی یحب ان یدفن فیہ“، ترجمہ: اللہ کسی نبی کی روح اسی جگہ قبض کرتا ہے جہاں اس کو دفن کرنا محبوب ہوتا ہے۔ اُس کے بعد آپؓ نے فرمایا: ”ادفنوہ فی موضع فراشہ“۔ تم لوگ بھی رسول اللہ صلی اللہ علیہ وسلم کو آپ کی اُسی خواہگاہ میں دفن کرو۔

(شمائل ترمذی بحوالہ صدیق اکبرؓ: ۶۵)

بیعتِ عامہ

سقیفہ بنی ساعدہ میں تو چند لوگوں نے بیعت کی تھی، آنحضور صلی اللہ علیہ وسلم کی وفات کے دوسرے دن یعنی بروز سہ شنبہ ۱۳ / ربیع الاول ۱۱ھ، مطابق: ۲۸ / مئی ۶۳۲ء مسجد نبوی میں بیعتِ عامہ کا نظم کیا گیا، سب مسلمان جمع ہوئے، پہلے

حضرت عمر فاروقؓ نے منبر پر بیٹھ کر خطبہ دیا، فرمایا: میں امید کرتا تھا کہ رسول اللہ ہم لوگوں کے بعد تک زندہ رہیں گے؛ لیکن وہ وفات پا گئے، خیر! اللہ نے تمہارے سامنے ایک ایسا نور رکھ دیا ہے جس سے تم وہی ہدایت حاصل کر سکتے ہو جو رسول اللہ سے حاصل کرتے تھے، بلاشبہ ابو بکر، رسول اللہ کے ساتھی اور غار کے رفیق ہیں، لوگوں کے معاملات کے لیے وہ مسلمانوں میں سب سے زیادہ بہتر ہیں، پس اُٹھیے اور بیعت کر لیجیے۔ حضرت عمرؓ تقریر سے فارغ ہوئے تو حضرت ابو بکرؓ خاموش بیٹھے تھے، حضرت عمرؓ بولے: آپ منبر پر تشریف لائیے؛ لیکن آپؓ بیٹھے رہے، آخر اصرار کے بعد آپؓ منبر پر چڑھے اور مسلمانوں سے بیعت لی۔

(صحیح بخاری: ۲/ ۱۰۷۳ صدیق اکبر از سعید احمد اکبر آبادی: ۶۷)

خلافت کا پہلا خطبہ

خلافت کا بارگراں اُٹھانے کے بعد اور بیعتِ عامہ سے فارغ ہونے کے بعد آپؓ نے ایک خطبہ ارشاد فرمایا جس میں آپ نے اللہ کی حمد و ثنا اور سرکارِ دو جہاں صلی اللہ علیہ وسلم پر درود و سلام کے بعد ارشاد فرمایا: لوگو! میں تمہارے امور کا حاکم بنایا گیا ہوں اور میں تم میں سب سے بہتر نہیں ہوں، قرآن حکیم نازل ہوا اور سید الکونین نے سنتیں قائم کیں، ہمیں آنحضرت صلی اللہ علیہ وسلم نے سکھایا اور ہم نے سیکھا، جان لو! بہترین دانائی تقویٰ اور اللہ تعالیٰ کا خوف ہے اور سب سے بڑی بیوقوفی اور حماقت فسق و فجور میں مبتلا ہونا ہے۔ بیشک تم میں سے قوی ترین شخص میرے

نزدیک کمزور اور ضعیف ہے جب تک اس کے لیے اس کا حق حاصل نہ کر لوں، اور تم میں سے کمزور ترین شخص میرے نزدیک قوی اور طاقتور ہے جب تک کہ اُس کا حق نہ لے دوں، اے لوگو! میں رسول اللہ کی راہ پر چلنے والا ہوں، نئی راہ نکالنے والا نہیں ہوں، اگر میں اچھے کام کروں تو میری مدد کرو، اور اگر میں کج روی اختیار کروں تو مجھے سیدھا کر دو۔

یہ تھا وہ خطبہ جو سیدنا ابو بکر صدیقؓ نے خلیفہ ہونے کے ساتھ مسجد نبوی میں دیا اور اپنی علمی پختگی کے باعث اسلامی حکومت کے منشور اور آئین کو چند جملوں میں ایسا بیان کیا کہ دنیا اتنی ترقی کرنے کے باوجود بھی ایسا عظیم الشان منشور پیش نہیں کر سکتی۔ (صدیق اکبر: ۲۳۰)

حیشِ اسامہؓ کی روانگی

سرکارِ دو عالم ﷺ کی وفات کے بعد اندرونی اور بیرونی فتنوں نے مملکتِ اسلامی کو گھیر لیا تھا، مکہ و مدینہ اور پورے عرب میں یکا یک ارتداد و بغاوت کا طوفان اس زور و شور سے اُٹھا کہ اسلامی عمارت کے در و دیوار ہل گئے؛ لیکن اس وقت سب سے اہم اور سب سے پہلا معاملہ لشکرِ اسامہ کی روانگی کا تھا جس کو حضور ﷺ نے حضرت اسامہ ابن زیدؓ کی زیرِ قیادت اپنی زندگی میں ترتیب دیا تھا، جب یہ لشکر مقامِ جرف میں پہنچا اور حضور ﷺ کے سخت علیل ہونے کی خبر پہنچی تو وہیں ٹھہر گیا، اب سوال یہ تھا کہ اس لشکر کو اُس مہم پر بھیجا جائے یا اس کو مرتدین کی

سرکوبی کے لیے روک لیا جائے؟ مدینہ طیبہ اور اس کے گرد و نواح میں فتنوں کی وجہ سے جو صورت حال پیدا ہو گئی تھی بیشتر صحابہ کرامؓ اس سے پریشان تھے، اُن کا یہ خیال تھا کہ اس لشکر کو روک لیا جائے اور اس کے ذریعہ فتنوں کو مٹایا جائے؛ لیکن حضرت ابو بکرؓ اس بات کو ماننے کے لیے بالکل تیار نہ تھے، اس معاملے میں دوسرے اکابر صحابہؓ آپؓ سے اختلاف رکھتے تھے؛ لیکن حضرت ابو بکرؓ پہاڑ کی طرح اپنی بات پر ڈٹے ہوئے تھے۔ امام طبریؒ کا بیان ہے کہ سیدنا ابو بکرؓ نے صحابہ کرامؓ کو مخاطب ہو کر فرمایا: قسم ہے اُس ذات کی جس کے قبضہ قدرت میں میری جان ہے اگر تمام مدینہ خالی ہو جائے، میں تنہا رہ جاؤں، درندے اور کتے مجھے کھانا شروع کر دیں تب بھی اسامہ اور اس کے لشکر کو سرکارِ دو عالم صلی اللہ علیہ وسلم کے حکم کے مطابق روانہ کروں گا۔ (طبری: ۲/۶۶۱، ابن عساکر: ۱/۱۱۷)

حضرت عمر فاروقؓ کو جب یقین ہو گیا کہ خلیفہ اول کسی صورت میں بھی حبشِ اسامہ کو روکنے کے لیے تیار نہیں، تو اب آپ نے انصار کی نمائندگی کرتے ہوئے خلیفہ رسول کی خدمت میں عرض کیا کہ اس لشکر میں چوں کہ سن رسیدہ اکابر صحابہؓ موجود ہیں اور اسامہ نوجوان ہیں؛ لہذا بہتر یہ ہے کہ قیادت کو تبدیل کر دیا جائے اسامہ کے بجائے کسی سن رسیدہ اور تجربہ کار صحابیؓ کو امیر لشکر بنایا جائے۔ سیدنا ابو بکر صدیقؓ نے جب یہ بات سنی تو باوجود اپنی طبیعت کی نرمی کے غصہ میں قابو سے باہر ہو گئے اور حضرت عمرؓ کو فرمایا: ”استعملہ رسول اللہ ﷺ والہ وسلم

وتأمرني أن اعزله“۔ (تاریخ طبری: ۴/۲۶) اے خطاب کے بیٹے! اسامہ کو رسول اللہ نے لشکر کا قائد مقرر کیا ہے میں نے نہیں؛ لیکن تم مجھے کہتے ہو کہ میں اس کو لشکر کی قیادت سے علاحدہ کر دوں، بخدا ایسا کبھی نہیں ہو سکتا۔

الغرض حضرت ابو بکرؓ نے لوگوں کے تمام تر اعتراضات کا دفعیہ کرتے ہوئے یہ اعلان کر دیا کہ جیشِ اسامہ کے لیے جو حضرات نامزد کیے گئے تھے وہ تمام مقامِ جرف میں پہنچ جائیں، جب لوگ وہاں اکٹھے ہو گئے تو آپؓ بھی وہاں پہنچ گئے، اور آپؓ نے مختصراً خطبہ دیا، فرمایا: لوگو! میں تمہاری طرح کا ایک انسان ہوں، مجھے کیا پتہ تھا کہ تم لوگ مجھ پر بوجھ ڈال دو گے جس کے اٹھانے کی طاقت صرف سرکارِ دو عالم صلی اللہ علیہ وسلم میں تھی؛ کیوں کہ میں ان کے مقابلہ میں بہت کمزور ہوں، اللہ تعالیٰ نے آنحضرت صلی اللہ علیہ وسلم کو تمام جہانوں کی مخلوق میں سے منتخب فرمایا اور ہر قسم کی آفتوں سے آنحضرت صلی اللہ علیہ وسلم کو محفوظ فرمایا، مجھ میں کوئی ہمت اور طاقت نہیں ہے، میرا کام صرف اور صرف سرکارِ دو عالم صلی اللہ علیہ وسلم کی اطاعت اور ان کے اقوال و افعال کی تابعداری کرنا ہے، میں تم لوگوں کے سامنے کوئی نئی شے پیش نہیں کروں گا، اگر میں سیدھا رہوں تو میری اطاعت کرو اور اگر میں ٹیڑھا ہو جاؤں تو مجھے سیدھا کر دو۔ (صدیق اکبرؓ: ۲۳۶) غرض خلیفہ اول نے خطرات و مشکلات کے باوجود حضرت اسامہؓ کو روانگی کا حکم دیا اور خود دور تک پیادہ پالشکر کے ساتھ چلے اور ان کو نہایت زریں ہدایات فرمائیں:

اے مجاہدینِ اسلام! تم اللہ کے راستے میں جہاد کرنے کے لیے شام جیسے دور دراز علاقہ میں جا رہے ہو، اس موقع پر میں تمہیں چند باتیں کہنا چاہتا ہوں، ان کو غور سے سنو اور اس پر ضرور عمل کرو:

- ۱- خیانت نہ کرنا۔
- ۲- بد عہدی نہ کرنا۔
- ۳- چوری نہ کرنا۔
- ۴- جنگ میں کسی کا مثلہ نہ کرنا (یعنی ان کے اعضا نہ کاٹنا)۔
- ۵- بچوں، بوڑھوں اور عورتوں کو قتل نہ کرنا۔
- ۶- کھجور کے اور دوسرے پھلدار درخت نہ کاٹنا۔
- ۷- بھیڑ، بکری، گائے یا اونٹ کو کھانے کے سوا ذبح نہ کرنا۔
- ۸- راہبوں اور تارک الدنیا لوگوں کو اپنے حال پر چھوڑ دینا، اور ان سے کوئی تعرض نہ کرنا۔

۹- تم ایسے لوگوں کے پاس جاؤ گے جو تمہارے لیے مختلف اقسام کے کھانے برتنوں میں ڈال کر پیش کریں گے، انہیں ”بسم اللہ“ پڑھ کر شروع کرنا۔

۱۰- تم ایسے لوگوں سے بھی ملو گے جنہوں نے سر کا درمیانی حصہ تو منڈوا یا ہوگا؛ لیکن سر کے چاروں طرف بڑی بڑی لٹیں لٹکی ہوں گی انہیں قتل نہ کرنا۔

۱۱- اپنی حفاظت اللہ کے نام سے کرنا۔

اللہ تعالیٰ تم لوگوں کو شکست سے اپنی حفظ و امان میں رکھے۔ آمین
اس کے بعد خاص طور پر حضرت اسامہ بن زیدؓ کو نصیحت فرمائی کہ اللہ
کے رسول نے تمہیں جو امور انجام دینے کے لیے ہدایت فرمائی تھی ان کو پوری توجہ
سے سرانجام دینا۔ (صدیق اکبر: ۲۴۷)

چوں کہ حضرت اسامہؓ گھوڑے پر سوار تھے اور جانشین رسول پیادہ پا گھوڑے
کے ساتھ چل رہے تھے، اس لیے انہوں نے تعظیماً عرض کیا کہ: اے جانشین
رسول! خدا کی قسم آپ گھوڑے پر سوار ہو لیں؛ ورنہ میں بھی اترتا ہوں، بولے:
اس میں کیا مضائقہ ہے، اگر میں تھوڑی دیر تک راہِ خدا میں اپنا پاؤں غبار آلود
کر لوں! غازی کے ہر قدم کے عوض سات سو نیکیاں لکھی جاتی ہیں۔ (طبری: ۱۸۵)
حضرت اسامہؓ کا لشکر رخصت ہو کر حد و دیشام میں پہنچا اور اپنا مقصد پورا
کر کے نہایت کامیابی کے ساتھ چالیس دن میں واپس آیا، حضرت ابو بکرؓ نے
صحابہ کرامؓ کے ساتھ مدینہ سے باہر نکل کر نہایت مسرت سے ان کا استقبال
فرمایا۔ (سیر الصحابہ: ۱/۴۴)

مدعیانِ نبوت، مرتدین اور باغیوں کی سرکوبی

جزیرہ نما عرب میں حضرت صدیق اکبر کو جن لوگوں سے مقابلہ درپیش تھا
وہ دو گروہ تھے، ایک وہ جو نجد و یمن اور حضرموت وغیرہ میں جھوٹے مدعیانِ نبوت
کے ساتھ متفق ہو گئے تھے، اور دوسرے وہ قبائل تھے جنہوں نے زکوٰۃ کا انکار کر

دیا تھا، اول الذکر کے ساتھ قتال کرنے میں سب صحابہؓ متفق تھے؛ لیکن دوسرے کے ساتھ قتال کرنے میں عام صحابہ کو تردد تھا؛ لیکن رائے صدیقی کے بعد تمام صحابہؓ متفق ہو گئے۔

سردار ان قبائل کی جانب قاصدوں کے ذریعہ خطوط و فرامین روانہ کرنے کے بعد آپ نے گیارہ علم تیار کیے اور گیارہ سرداروں کو منتخب فرمایا، اور ہر ایک سردار کو ایک علم اور دستہ فوج دے کر یہ حکم فرمایا کہ مکہ، طائف وغیرہ مقامات میں جہاں جو قبائل اسلام پر قائم ہیں ان میں سے کچھ لوگوں کو گھربار کی حفاظت کے لیے چھوڑ دے، اور کچھ لوگوں کو لشکر میں شریک کرتے جائیں، نیز ہر سردار کو ایک خط بھی دیا جس کا مضمون ایک ہی تھا، یہ تمام سردار جمادی الاول ۱ھ میں مدینہ منورہ سے روانہ ہو کر اور اپنے اپنے علاقوں کی طرف جا کر مصروف عمل ہوئے۔

پہلا علم خالد بن ولید کو دیا اور یہ حکم دیا کہ تم طلیحہ اسدی پر چڑھائی کرو اور اس مہم سے فارغ ہو کر مقام بطاح کی طرف مالک بن نویرہ پر حملہ کرو، یہ وہ شخص تھا جو عہد نبوی میں مسلمان تھا؛ لیکن وفات نبوی پر اس نے مسرت کا اظہار کیا تھا اور سجاج مدعی نبوت سے مصالحت کر لی تھی۔

دوسرا علم عکرمہ بن ابی جہل کو دیا گیا اور یہ حکم ہوا کہ تم یمامہ کی طرف مسیلمہ کذاب پر حملہ کرو۔

تیسرا علم شرجبیل بن حسنہ کو سپرد کر کے یہ حکم دیا کہ عکرمہ کی امداد کرو اور

یمامہ سے فارغ ہو کر حضرموت کی طرف بنو کندہ اور بنو قضاہ پر حملہ آور ہو۔
چوتھا علم خالد بن سعید کو ملا اور حکم ہوا کہ ملک شام کی سرحد پر پہنچ کر اس
طرف کے قبائل کو درست کرو۔

پانچواں علم حضرت عمرو بن عاص کو سپرد کر کے حکم دیا کہ مرتدین بنو قضاہ
کی طرف جاؤ۔

چھٹا علم حذیفہ بن محسن کو دے کر ملک عمان کی طرف جانے کا حکم دیا۔
ساتواں علم عرفجہ بن ہرثمہ کو سپرد کر کے اہل مہرہ کی طرف جانے کا حکم دیا،
حذیفہ اور عرفجہ کے لیے یہ شرط تھی کہ دونوں ساتھ ساتھ رہیں، عمان میں حذیفہ اور
مہرہ کی طرف عرفجہ امیر ہوں گے۔

آٹھواں علم طریفہ بن عامر کو دیا گیا اور حکم ہوا کہ بنو سلیم اور ان کے شریک
حال بنو ہوازن کی طرف جاؤ۔

نواں علم سوید بن مقرن کو دیا گیا اور ان کو حکم ملا کہ یمن کی جانب جاؤ۔
دسواں علم علاء بن الحضرمی کو دیا گیا اور حکم ملا کہ بحرین کی طرف جاؤ۔
گیارہواں علم مہاجر بن ابی امیہ کو دیا گیا کہ تم صنعاء کی طرف جاؤ۔
یہ تمام سردار اپنے اپنے دستوں سمیت مقرر شدہ علاقوں پر حملہ آور ہوئے
اور کامیابی حاصل کی۔

الغرض اللہ کے اختتام سے قبل ایک سال سے کم مدت میں صدیق

اکبر فتنہ ارتداد کے مقابلے میں پورے طور پر غالب آگئے، اور جزیرہ نما عرب مرتدین و مشرکین سے بالکل پاک و صاف ہو گیا، اتنی قلیل مدت میں اتنے بڑے فتنے کو فرو کرنا اور اس پر قابو پالینا دبستانِ محمدی کے تربیت یافتہ حضرت صدیق اکبرؓ ہی کا کام تھا، جس کام کو سکندر یونانی اور جو لیس، سیزر رومی مل کر بھی پورا کرنے کی جرأت و ہمت نہیں کر سکتے تھے، اس کو خیر البشر کے شاگردِ رشید اور خاتم النبیین کے خلیفہ اول ٹھیک اپنے مرتبہ کے موافق ہمت و استقلال کے ساتھ چند مہینے میں بحسن و خوبی پورا کر کے دکھا گئے۔

اس میں شک نہیں کہ لشکرِ صدیق میں خالد، عکرمہ، شرجیل اور حذیفہ جیسے بے نظیر مردانِ صف شکن موجود تھے؛ لیکن ان کی حیثیت آپؓ کے سامنے شطرنج کے مہروں کی طرح تھیں جس کو آپ کی انگشتِ تدبیر جس جگہ مناسب سمجھتی اٹھا کر رکھ دیتی تھی، اور حقیقت بھی یہی ہے کہ خلیفۃ الرسول نے مدینہ میں بیٹھ کر شام و نجد سے مسقط و حضرموت تک اور خلیج و فارس سے یمن و عدن تک تمام براعظم کو تنہا اپنی تدبیر سے چند مہینے کے اندر خس و خاشاک سے پاک و صاف کر دیا، اس فتنے کی ابتدا میں حضرت صدیق اکبرؓ کے سوا کوئی متنفس ایسا نہیں تھا جو اس کی انتہا کو دیکھ سکتا، صرف آپ کو دور بینی کا وہ ملکہ حاصل تھا جس کے باعث نہ لشکرِ اسامہ کی روانگی کو ملتوی کرنا مناسب سمجھا نہ مسجدِ نبوی میں فاروقِ اعظم سے مرعوب و متاثر ہوئے اور نہ منکرینِ زکوٰۃ کے مطالبات کو کوئی وقعت دی اور نہ ہی مدعیانِ نبوت کے ساتھ

نرمی روارکھی۔

فتوحات: بعثتِ نبوی کے وقت دنیا میں دو سلطنتیں سب سے بڑی تھیں اور پوری دنیا پر چھائی ہوئی تھیں، ایک روم کی سلطنت اور دوسری ایرانی شہنشاہی، آدھی دنیا پر رومی تمدن اور آدھی پر ایرانی تمدن چھایا ہوا تھا، جزیرہ نما عرب میں۔ جو کہ بالکل کسمپرسی اور تاریکی کے عالم میں سانسیں لے رہا تھا۔ آنحضرت صلی اللہ علیہ وسلم کے ظہور اور اسلام کے ذریعہ ایک نئی سلطنت اور نئے تمدن کی ابتدا ہوئی اور آگے جا کر اسی عربی اور اسلامی سلطنت کے مقابلے میں رومی و ایرانی سلطنتیں ہوا اور فنا ہو گئیں، اور ساری دنیا اسلامی حکومت و تمدن کے زیر سایہ زندگی بسر کرنے لگی۔

عراق و شام پر لشکر کشی

وفاتِ نبوی کے بعد عرب میں فتنہ ارتداد اور بدامنی کی خبر کو ان دونوں سلطنتوں نے اطمینان و مسرت کے ساتھ سنا اور ان خبروں نے دونوں حکومتوں کو اس بات پر بھی ابھارا کہ ملکِ عرب کے پامال کرنے اور اس کی طرف سے آئندہ خطرات کے مٹا دینے کا یہ بہترین وقت ہے، چنانچہ ایک طرف ہرقل کی فوجیں شام میں، اور دوسری طرف ایرانی فوجیں عراق میں جمع ہونے لگیں، یہ آپؐ کی مال اندیشی، موقع شناسی اور کامل مستعدی ہی کا نتیجہ تھا جس نے فتنہ ارتداد اور اندرونی بدامنی کو جلد سے جلد مٹایا اور اس کے بعد ایک دن بھی ضائع کیے بغیر فوراً رومیوں اور ایرانیوں کے روکنے اور مدافعت کرنے کے لیے تمام ملکِ عرب کو

آمادہ کر دیا، اگر آپؐ فتنہ ارتداد کو مٹانے پر قادر نہ ہوتے یا مٹانے میں چند روز اور نکال دیتے یا مٹ جانے کے بعد چند روز تساہل اور تامل میں گزار دیتے تو اسلام کا دار الخلافہ مدینہ منورہ رومیوں یا ایرانیوں کے محاصرہ میں آچکا ہوتا۔

آپؐ نے جب لشکرِ اسامہ کو شام کی جانب روانہ کیا تھا تو وہ ایرانیوں سے غافل نہیں تھے، آپؐ نے ان خطرناک حالات میں جب کہ مدینہ منورہ کی حفاظت اور عرب میں فتنہ ارتداد کو مٹانے کے لیے افواج کی بے حد ضرورت تھی، مذکورہ گیارہ لشکروں کی روانگی سے قبل ایک چھوٹا سا دستہ حضرت ثنی بن حارثہ شیبانی کی سرکردگی میں بجانِ عراق روانہ کر دیا تھا اس حکم کے ساتھ کہ کسی بھی جگہ جم کر لڑائی نہ کریں؛ بلکہ وقتاً فوقتاً چھاپے مارتے رہیں، اور عراقی رؤسا کو ڈراتے رہیں؛ تاکہ ارتداد کے ختم ہونے تک وہ ملکِ عرب پر حملہ آور نہ ہوں اور مسلمانوں کی پریشانیوں اور مصیبتوں سے پورے طور پر واقف نہ ہو سکیں اور یہی مقصد آپؐ نے رومیوں کی طرف سے اطمینان کے لیے لشکرِ اسامہ سے بھی حاصل کیا تھا۔

جب نجد و یمامہ کے حالات قابو میں آگئے تو آپؐ نے نجد میں مقیم عیاض بن غنم کو بذریعہ خط یہ امر فرمایا کہ تم غیر مرتد مسلمانوں کو لے کر راستے میں دیگر مسلم قبائل کو شریک کرتے ہوئے بجانِ عراق روانہ ہو جاؤ،۔ اثنائے راہ خالد بن ولید آ کر مل گئے اور دونوں نے مل کر ذات السلاسل، قارن، ولجہ، لیس اور حیرہ وغیرہ کی جنگیں لڑیں، اس کے بعد خالد بن ولید نے مقام حیرہ کو جائے قیام اور ہیڈ کوارٹر بنا

کر اردگرد کے مقامات کا اہتمام و انصرام کیا اور لڑتے لڑتے دریائے فرات کے پاس واقع مقام فراض سرحدِ شام تک پہنچ گئے۔

حضرت خالد بن ولیدؓ ۱۲ھ میں مقام حیرہ میں داخل ہوئے تھے، اور ۱۳ھ تک رہے، اس قلیل مدت میں ان کو قدم قدم پر دشمنوں سے مقابلہ پیش آیا اور بیسیوں خونریز لڑائیاں لڑیں، ہر لڑائی میں ان کی فوج کم اور دشمن کی فوج کئی کئی گنا ہوتی تھی، مگر انہیں ہر مرتبہ فتح نصیب ہوئی، کسی موقع پر بھی ان کو ہزیمت و شکست کا سامنا نہیں کرنا پڑا، اور مغرور ایرانیوں کے دلوں پر عربوں کی قوتِ بازو اور عزم و استقلال کی دھاک بیٹھ گئی۔

خالد بن ولید کی بے نظیر شجاعت اور قابلیت سپہ سالاری پر درود و سلام بھیجتے ہیں؛ لیکن ان تمام خالدی کارناموں کی روح: انتخابِ صدیقی، تربیتِ صدیقی اور ہدایاتِ صدیقی ہے۔ حضرت صدیق اکبرؓ مدینہ منورہ سے لشکرِ اسلام کے ساتھ برابر سلسلہ خط و کتابت جاری رکھے ہوئے تھے اور ایک ایک واقعہ کی خبر آپ تک بہت جلد پہنچ جاتی تھی۔

خالد بن ولید عراق کے علاقوں کو فتح کرتے کرتے دریائے فرات کے پاس مقام فراض سرحدِ شام تک پہنچ چکے تھے، ہرقل شاہِ روم نے اسلامی لشکر کے حدودِ شام میں موجود ہونے کی خبریں سن کر اول سرحدی قبائل اور رؤسا کو مقابلے کے لیے ابھارا، یہ چھوٹے چھوٹے رئیس اور عرب مستنصرہ کے قبائل اسلامی لشکر

کے مقابلے میں مغلوب ہوتے گئے تو قیصرِ روم ہرقل نے ہامان نامی رومی کو لشکرِ عظیم کے ساتھ آگے بڑھایا؛ لیکن اس کو شکستِ فاش نصیب ہوئی، اس شکست کا حال سن کر ہرقل خود سلطنتِ قسطنطنیہ سے روانہ ہو کر ملکِ شام میں آیا اور تمام افواج کو جمع کیا اور لڑائی کا اہتمام براہِ راست اپنے ہاتھ میں لیا۔ خالد بن ولید نے بذریعہٴ خط تمام حالات سے حضرت صدیقِ اکبرؓ کو آگاہ کیا، اتفاقاً جس روز حضرت خالدؓ کا یہ خط دربارِ خلافت میں پہنچا، اسی روز حضرت عکرمہ بن ابی جہلؓ اپنی مہم سے فارغ ہو کر مدینہ پہنچے تھے، آپؓ نے حضرت عکرمہؓ کو فوراً حضرت خالدؓ کی طرف روانہ کر دیا اور ملک کے ہر مقام سے لڑائی کے لیے آمادہ اور جہاد کے لیے مدینہ میں جمع شدہ قبائل کے چار حصے کیے اور چار علم بنائے: ایک علم حضرت عمرو بن عاصؓ کو دے کر فلسطین کی طرف، دوسرا حضرت یزید بن ابی سفیانؓ کو دے کر دمشق کی طرف، تیسرا علم حضرت ابو عبیدہ بن جراحؓ کو دے کر حمص کی جانب اور چوتھا اسی عرصے میں عراق سے تشریف لائے ہوئے حضرت شریک بن حصیل بن حسنہؓ کو دے کر اردن کی جانب حملہ کرنے کا حکم دیا۔ یہ چاروں لشکر ۳۱ھ میں چار مختلف راستوں سے شام کی طرف روانہ ہوئے۔

جب یہ چاروں لشکر حدودِ شام میں داخل ہوئے تو ہرقل کو اطلاع ملی کہ عربوں نے چار حصوں میں منقسم ہو کر چار مقامات پر حملہ آوری کا قصد کیا ہے، تو اس نے بھی چار سپہ سالاروں کو چار عظیم الشان لشکر دے کر الگ الگ روانہ کیا،

حضرت عمرو بن عاصؓ کے مقابلے کے واسطے اپنے حقیقی بھائی تذارق کو نوے ہزار فوج دے کر فلسطین کی طرف روانہ کیا، جرجہ بن نوذر کو چالیس ہزار فوج دے کر یزید بن ابی سفیانؓ کے مقابل دمشق کی طرف بھیجا، راقص نامی سردار کو پچاس ہزار فوج کے ساتھ شرحبیل بن حسنہ کے مقابلے پر اردن کی جانب روانہ کیا اور قیقار بن نسطور کو ساٹھ ہزار کی جمعیت کے ساتھ حضرت ابو عبیدہؓ کے مقابلے کے لیے حمص کی طرف روانہ کیا۔

جب مسلمانوں کو ہرقل کی اس تیاری کی اطلاع ملی کہ اس نے ہر لشکر کے مقابلے پر اس سے آٹھ گنا رومی فوج جو ہر طرح کیل کانٹے سے لیس ہے بھیجی ہے، تو ایک طرف امیر المؤمنین کو اطلاع دی اور دوسری طرف انہوں نے مناسب سمجھا کہ ہم کو ایک جگہ متحد ہو کر مقابلہ کرنا چاہیے، اتفاق کی بات کہ ادھر چاروں سردار اپنی اپنی فوجوں کو لیے یرموک میں جمع ہوئے، ادھر حضرت صدیق اکبرؓ نے رومی لشکر کی کثرت اور تیاریوں کا حال سن کر ایک طرف تو چاروں سرداروں کو جمع ہو کر مقابلہ کرنے کا حکم دیا اور دوسری طرف حضرت خالدؓ کو لکھا کہ تم حیرہ میں اپنی جگہ ثنی بن حارثہ کو وہاں کا ذمہ دار افسر بناؤ اور نصف فوج ثنی کے پاس چھوڑو اور نصف خود لے کر شام کی طرف چلے جاؤ، اور وہاں کی تمام افواج اسلام کا اہتمام بحیثیت سپہ سالارِ اعظم اپنے ہاتھ میں لے لو۔

راستہ میں خالد بن ولید کو کئی دشمن قبائل اور رئیسوں کی فوجوں نے روکا، ہر

جگہ حضرت خالدؓ لڑتے اور دشمنوں کو مارتے، بھگاتے اور سامنے سے ہٹاتے ہوئے ماہ ربیع الاول ۳ھ میں یرموک پہنچ گئے اور اپنے چالیس یا چھتیس ہزار کے لشکر سے اپنے سے آٹھ گنا رومیوں کے لشکر کو ایسی شکستِ فاش دی ہے کہ دنیا آج تک انگشتِ بدنداں ہے، ہر قل اپنی کئی لاکھ آہن پوش لشکر کا مٹھی بھر مسلمانوں کے ہاتھ سے تہس نہس ہونا سن کر ششدر رہ گیا اور فوراً حمص سے روانہ ہو کر کسی دوسرے مقام کی طرف چل دیا، اس طرح صدیقِ اکبر نے اپنے سواد و سالہ عہدِ خلافت میں اسلامی حکومت کو ملکِ عرب میں مستقل اور پائدار بنا کر ایران و روم کی فوجوں کو پیچھے ہٹنے پر مجبور کر دیا۔ (ملخص از تاریخ اسلام نجیب آبادی: ۲۲۹-۲۶۰)

استخلافِ عمر فاروقؓ اور وفاتِ حسرتِ آیات

آپؓ کی خلافت کو ابھی صرف دو برس ہوئے تھے جس میں آپؓ نے مدعیانِ نبوت، مرتدین اور منکرینِ زکوٰۃ کی سرکوبی کے علاوہ بھی بہت سارے کارہائے نمایاں انجام دیے اور ابھی تو فتوحات کی ابتدا ہی ہوئی تھی کہ پیامِ اجل آپہنچا۔

حضرت عائشہؓ فرماتی ہیں کہ: ایک دن جب کہ موسمِ نہایت سرد و خنک تھا، آپؓ نے غسل فرمایا، غسل کے بعد بخار آ گیا اور مسلسل پندرہ دن تک شدت کے ساتھ قائم رہا، اس درمیان مسجد آنے جانے سے بھی معذور ہو گئے، چنانچہ آپؓ نے حضرت عمرؓ کو امامت کے فرائض انجام دینے کا حکم دیا، مرض روز بروز بڑھتا ہی جا رہا تھا، جب زندگی سے آپؓ مایوس ہو گئے تو صحابہ کرام کے مشورہ سے

آپ نے حضرت عمرؓ کو جانشین منتخب فرمایا اور پھر انہیں چند ہدایات بھی کیں، اس کے بعد آپ نے پوچھا: آج کونسا دن ہے؟ لوگوں نے جواب دیا دوشنبہ، پھر پوچھا رسول اللہ صلی اللہ علیہ وسلم کا وصال کس روز ہوا تھا؟ کہا گیا کہ دوشنبہ کے روز، تو پھر فرمایا کہ: میری آرزو ہے کہ آج ہی رات اس عالمِ فانی سے رحلت کر جاؤں۔ چنانچہ یہ آخری آرزو بھی پوری ہو گئی اور دوشنبہ کا دن ختم کر کے منگل کی رات تریسٹھ برس کی عمر میں اواخر جمادی الاول ۱۳ء ہ کورہ گزین عالمِ جاودانی ہو گئے، انا لله وانا

الیہ راجعون۔

وصیت کے مطابق آپ کی زوجہ محترمہ حضرت اسماء بنت عمیسؓ نے غسل دیا، حضرت عمرؓ نے نمازِ جنازہ پڑھائی۔ حضرت عثمانؓ حضرت طلحہؓ حضرت عبدالرحمن بن ابی بکرؓ اور حضرت عمر فاروقؓ نے قبر میں اتارا اور سرورِ کائنات صلی اللہ علیہ وسلم کے پہلو میں مدفون ہو کر دائمی رفاقت کا شرف پا گئے۔

(سیر الصحابہ ۱/۵۶-۵۷)

ازواج و اولاد

آپؓ نے متعدد اوقات میں متعدد شادیاں کیں:

① اسلام سے قبل آپ نے بنی عامر بن لوی کے خاندان میں قتیلہ بنت عبد العزیٰ سے شادی کی، ان سے ایک صاحبزادے عبد اللہ اور ایک صاحبزادی اسماء پیدا ہوئی، اسماء کی شادی حضرت زبیر بن عوام سے ہوئی، حضرت عبد اللہ بن

زبیر ان ہی کے فرزند تھے۔

② اسی زمانہ میں آپ نے دوسری شادی بنی کنانہ کے خاندان میں امِ رومان بنت عامر سے کی، ان سے ایک صاحبزادے عبدالرحمن اور ایک صاحبزادی حضرت عائشہ صدیقہؓ پیدا ہوئیں جو رسول اکرم صلی اللہ علیہ وسلم کے نکاح میں آئی۔

③ اسلام کے بعد آپ نے خاندانِ خشم میں حضرت اسماء بنت عمیس سے شادی کی، یہ حضرت جعفر بن ابی طالب کی بیوی تھیں، ان سے ایک صاحبزادے محمد پیدا ہوئے۔

④ اسی زمانے میں آپ نے خاندانِ خزرج میں حبیبہ بنت خاریجہ سے شادی کی، ان سے حضرت ابو بکرؓ کی وفات کے بعد ایک صاحبزادی ام کلثوم پیدا ہوئیں۔ (تاریخ ملت ۱/۸۸)

باب دوم

اوصاف و کمالات

اللہ رب العزت نے آپؐ کو بے شمار نمایاں اوصاف و کمالات سے نوازا تھا، آپؐ نہ صرف یہ کہ حلقہ بگوشِ اسلام ہونے کے بعد ان اوصاف سے آراستہ ہوئے تھے؛ بلکہ قبولِ اسلام سے پہلے ہی اوصافِ حمیدہ کے حامل تھے، اس میں اسلامی اخلاق و اوصاف نے چار چاند لگا دیے، آپؐ کے اوصاف و کمالات میں

سے چند کو یہاں ذکر کیا جاتا ہے:

تقویٰ اور خوفِ خدا: تقویٰ آپؓ کی کتابِ حیات کا روشن و تابناک باب ہے، زندگی کے ہر موڑ پر آپؓ نے اس عظیم الشان وصف کا دامن تھامے رکھا، زندگی کی آخری سانس تک ”لا یبلغ العبد أن یکون من المتقین حتی یدع ما لا بأس به حذر المابہ بأس“۔ (جامع الترمذی) بندہ اس درجے کا نہیں پہنچتا کہ وہ متقین میں شامل ہو جائے یہاں تک کہ وہ ان چیزوں کو چھوڑ دے جن میں شبہ ہو ان چیزوں سے بچنے کے لیے جو ممنوع ہیں، کے حقیقی مصداق بنے رہے۔

ایک مرتبہ کا واقعہ ہے کہ آپؓ کے غلام نے کوئی چیز لا کر پیش کی، شدت بھوک کی وجہ سے بغیر تحقیق کے آپؓ اُسے تناول فرمانے لگے، غلام نے کہا کہ: آپؓ کو معلوم بھی ہے یہ چیز کیسے حاصل ہوئی؟ فرمایا: بتلاؤ کیسے حاصل ہوئی؟ اس نے کہا: میں نے زمانہ جاہلیت میں ایک شخص کے لیے کہانت کی تھی، جس میں اس کو دھوکا دیا تھا، آج اس سے ملاقات ہوئی تو اس نے اس کہانت کا بدلہ دیا، بس اتنا سننا ہی تھا کہ آپؓ بے چین ہو گئے اور فوراً حلق میں انگلی ڈال کرتے کر دی۔ اور فرمایا کہ: اگر اس کھانے کو زکا لے میں جان بھی نکل جاتی تب بھی اس کھانے کو زکا ل کر رہتا۔ (صحیح بخاری: ۱/۵۴۲ بحوالہ حیاة الصحابہ: ۳/۲۴۱-۲۴۲)

کبھی کسی درخت کو دیکھ کر فرماتے کاش میں درخت ہوتا کہ آخرت کے جھگڑوں سے چھوٹ جاتا، کبھی کسی چڑیا کو دیکھ کر فرماتے: پرندو! تم کتنے اچھے ہو کہ

چرتے پھرتے ہو، درخت کے سایے میں بیٹھتے ہو اور قیامت کے روز تمہارا کوئی حساب نہیں، کاش! ابو بکر بھی تمہاری طرح ہوتا۔ (کنز العمال ۶/۳۲۱، بحوالہ سیر الصحابہ ۱/۹۱)

تواضع: آپ نہایت متواضع تھے، کسی بھی کام سے عار اور شرم نہ کرتے تھے، بھیڑ بکریاں خود ہی چرا لیا کرتے، محلہ والوں کی بکریوں کا دودھ دوہ دیتے۔ منصبِ خلافت پر فائز ہو جانے کے بعد محلہ کی ایک لڑکی نے افسوس کا اظہار کرتے ہوئے کہا: اب ہماری بکریوں کا دودھ کون دوہے گا؟ آپؓ نے سن لیا تو فرمایا: ضرور؛ میں ہی دوہوں گا، خلافت کی یہ ذمہ داری میرے اندر تبدیلی پیدا نہیں کر سکتی، کبھی آپؓ اس لڑکی سے کہتے: بتاؤ! جھاگ والا دودھ دوہوں یا بنا جھاگ والا۔ (حیاء الصحابہ ۳/۱۶۸)

جب کوئی آپ کی تعریف کرتا تو آپؓ فرماتے: اے اللہ! آپ میرے حال سے زیادہ واقف ہیں۔ اے اللہ! جیسا یہ لوگ گمان کرتے ہیں مجھے اس سے بہتر بنا دے، اور جن گناہوں کو یہ لوگ نہیں جانتے ان کو معاف فرما دے، اور یہ لوگ جو میری تعریف کرتے ہیں اس کا مجھ سے مؤاخذہ نہ فرما۔

(اسد الغابہ ۳/۱۳۱، بحوالہ سیر الصحابہ ۱/۸۸-۸۹)

خدمتِ خلق: اللہ کی مخلوق کو نفع پہنچانا، ان کی خدمت کرنا آپ کا خاص مشغلہ تھا، محلہ والوں کا کام انجام دینا، ضعیف اور کمزوروں کے کام آنا آپ کے لیے خوشی کا باعث تھا۔ حضرت عمرؓ نے ایک نابینا بڑھیا کی خبر گیری اور خدمت کرنا

چاہا تو دیکھا کہ کوئی شخص ان سے بھی پہلے اس بڑھیا کی خدمت کر جاتا ہے، ایک دن تاک میں بیٹھ گئے، دیکھا تو حضرت ابو بکرؓ اس ضعیفہ کی خدمت کر رہے ہیں؛ حالاں کہ اس وقت آپ خلیفۃ المسلمین تھے، حضرت عمر فاروقؓ نے عرض کیا کہ: اللہ کی قسم! آپ ہی ہر روز یہ خدمت انجام دے رہے ہیں۔

(اسد الغابہ ۳/ ۳۱۴ بحوالہ ندائے شاہی)

زہد اور دنیا سے بے رغبتی: اسلام سے پہلے مکہ مکرمہ میں آپ کا شمار بڑے بڑے تاجروں اور صاحب ثروت لوگوں میں ہوتا تھا؛ مگر اسلام لے آنے کے بعد ساری دولت دین اسلام کی خاطر حضور صلی اللہ علیہ وسلم کے قدموں پر نچھاور کر دی۔ حضرت عائشہؓ سے مروی ہے کہ حضرت ابو بکرؓ کے پاس چالیس ہزار درہم تھے، اسلام لانے کے بعد سب کے سب راہِ خدا میں صرف کر دیے۔

(فتح الباری ۷/ ۱۴ مناقب ابو بکر)

تاریخ نے وہ وقت بھی دکھایا کہ کپڑے کے کرتے کی جگہ ٹاٹ کا کرتہ پہن رکھا ہے اور بٹن کی جگہ بول کے کانٹے لگا رکھے ہیں، اسی حال میں اللہ تعالیٰ کا سلام آتا ہے، اور یہ بھی ارشاد ہوتا ہے کہ ابو بکر سے پوچھو کہ کیا وہ اس حال میں بھی مجھ سے راضی ہیں؟ پوچھے جانے پر حضرت ابو بکرؓ عرض کرتے ہیں: یا رسول اللہ! میں اس حال میں اپنے رب سے راضی ہوں۔

اپنی گزران اوقات کے لیے مختصر سی تجارت کرتے تھے، بارِ خلافت

کندھوں پر آجانے کے بعد بھی کچھ دنوں یہ سلسلہ قائم رہا؛ مگر حضرت عمرؓ اور حضرت ابو عبیدہ بن جراحؓ نے دیگر صحابہ کرامؓ سے مشورہ کیا اور بیت المال سے ڈھائی ہزار درہم سالانہ وظیفہ مقرر کر دیا۔ (کنز العمال ۵/۲۴۲)

ایک روز اہلیہ محترمہ نے کچھ میٹھا کھانے کی فرمائش کی، آپ نے فرمایا کہ: بیت المال سے میں اس سے زیادہ نہیں لے سکتا، جو وظیفہ ملتا ہے اسی سے بچا کر بنا لو، چنانچہ چند روز کے بعد انہوں نے کوئی میٹھی چیز تیار کر کے سامنے رکھی، آپؓ نے پوچھا: پیسے کہاں سے آئے؟ عرض کیا کہ: روزانہ تھوڑے تھوڑے بچا کر جمع کیے، پوچھا کہ: روزانہ کتنی مقدار بچائی تھی؟ انہوں نے بتلا دیا۔ آپ نے بیت المال کے ذمہ دار کو حکم دے دیا کہ میرے وظیفہ سے اتنی مقدار کم کر دی جائے؛ کیوں کہ میٹھا کھائے بغیر بھی زندگی بسر ہو سکتی ہے۔ (سیرت خلفائے راشدین: ۵۴)

علم و فضل: آپؓ صحابہ کرامؓ میں سب سے زیادہ ذی علم اور ذکی تھے، جب کسی مسئلہ کے متعلق صحابہ کرامؓ میں اختلاف ہوتا تو وہ مسئلہ حضرت ابوبکرؓ کے سامنے پیش کیا جاتا، عرب کے بڑے نسابوں میں آپؓ کا شمار ہوتا تھا، حتیٰ کہ حضرت جبیر بن مطعم۔ جو عرب کے ایک نساب تھے۔ کہا کرتے تھے: میں نے علم نسب، سب سے بڑے نساب یعنی حضرت ابوبکرؓ سے سیکھا ہے۔

امام محمد بن سیرین کہتے ہیں کہ: رسول خدا کے بعد حضرت ابوبکر صدیقؓ

سب سے بڑے معجز ہیں۔

صحابہ کرامؓ کا اس پر اتفاق ہے کہ سب سے زیادہ فصیح ابو بکرؓ و علیؓ ہیں۔ تمام صحابہؓ نے آپؐ کی عقلِ کامل اور اصابتِ رائے کو تسلیم کیا ہے۔ (تاریخ اسلام: ۲۵۵)

سخاوت: آپؐ صحابہ کرامؓ میں سب سے زیادہ فیاض تھے، و سی جنبہا الاتقی الذی یؤتی مالہ یتزکی شانِ نزول آپؐ ہی ہیں۔ چنانچہ آپؐ صلی اللہ علیہ وسلم نے فرمایا: جتنا مجھے ابو بکرؓ کے مال سے نفع پہنچا ہے کسی کے مال سے نہیں پہنچا، آپؐ رو کر فرمانے لگے کہ میں اور میرا مال کیا چیز ہے؟ جو کچھ ہیں سب آپؐ ہی کے طفیل ہیں۔ حضرت ابو ہریرہؓ سے روایت ہے کہ حضور صلی اللہ علیہ وسلم نے فرمایا کہ: میں سب کا احسان اتار چکا ہوں؛ البتہ ابو بکرؓ کا احسان باقی ہے، اس کا بدلہ قیامت کے دن خدائے تعالیٰ دے گا۔ (تاریخ اسلام: ۲۵۴)

عشقِ رسول: حضرت ابو بکر صدیقؓ محبتِ رسول میں غرق تھے، حضرت عروہ نے روایت کی ہے کہ آپؐ صلی اللہ علیہ وسلم کی وفات کے دوسرے سال حضرت ابو بکرؓ نے ایک خطبہ دیا اور فرمایا: ”إني سمعت نبيكم ﷺ عام الأول“ یعنی میں نے تمہارے نبی صلی اللہ علیہ وسلم سے گذشتہ سال سنا تھا، اس لفظ پر حادثہٴ وفات یاد آ گیا، بے اختیار آنکھوں سے آنسو جاری ہو گئے اور بے تاب ہو گئے، یہ سلسلہ بڑھتا ہی گیا، پھر آپؐ نے تیسری دفعہ بڑی ہمت کر کے خطبہ کو اختتام پر پہنچایا۔

آپؐ صلی اللہ علیہ وسلم حضرت ام ایمنؓ کے پاس گاہے گاہے تشریف لے جایا کرتے تھے، ایک دن حضرت ابو بکرؓ نے حضرت عمرؓ سے فرمایا: ”چلو سنتِ نبوی

کی پیروی کریں اور ام ایمن سے چل کر ملیں وہاں پہنچے تو وہ رونے لگیں، دونوں نے کہا: روتی کیوں ہو؟ اللہ کا تقرب اس کے رسول کے واسطے بہتر ہے، کہا: یہ میں بھی جانتی ہوں، صدمہ اس کا ہے کہ وحی آسمانی کا سلسلہ منقطع ہو گیا، یہ سن کر دونوں صاحب رونے لگے۔ (سیرۃ الصدیق: ۱۲۴)

باب سوم

آپؓ کے فضائل قرآن و حدیث کی روشنی میں

آپؓ کے فضائل قرآن کریم کی روشنی میں:

واقعہ یہ ہے کہ تمام صحابہ کرام میں سب سے زیادہ فضیلت، شرف اور سعادت حضرت ابو بکرؓ ہی کو حاصل ہے، قرآن نے جا بجا آپ صلی اللہ علیہ وسلم کے ساتھ آپؓ کے خصوصی تعلق کو آپ کے خاص خاص اعمال و افعال کو جن سے اسلام کو بڑا فائدہ پہنچا، پوری وضاحت و صراحت کے ساتھ بیان کیا ہے، قرآن نے آپ کی فیاضی و سخاوت اور بے جگری سے اللہ کی راہ میں خرچ کرنے پر اس طرح داد دی ہے: لا یستوی منکم من أنفق من قبل الفتح و قتل، اولئک أعظم درجۃ م الذین أنفقوا من بعد (الحدید: ۱۰) ترجمہ: تم میں سے جنہوں نے فتح سے پہلے خرچ کیا، اور لڑائی لڑی وہ (بعد والوں کے لیے) برابر نہیں ہے، وہ درجے میں ان لوگوں سے بڑھے ہوئے ہیں، جنہوں نے (فتح مکہ کے) بعد خرچ کیا۔

محمد بن فضیل کلبی نقل کرتے ہیں کہ یہ آیت حضرت ابو بکرؓ کی شان میں

نازل ہوئی ہے؛ اس لیے کہ وہی سب سے پہلے اسلام لائے اور انہوں نے ہی پہلے اللہ کے راستے میں اپنی دولت خرچ کی۔ (اسباب النزول للواحدی: ۲۸۴ مطبوعہ مصر)

حضرت ابو بکرؓ نے بلال حبشی کو آزاد کیا تو مشرکین نے کہنا شروع کیا کہ ابو بکر پر بلال کا کوئی احسان تھا، انہوں نے اس کا بدلہ چکایا ہے، قرآن اس کی بھی تردید کی اور اعلان کیا: وما لأحد عنده من نعمة تجزى إلا البتغاء وجه ربه الأعلى ولسوف يرضى، ان متفرق محامد کے علاوہ قرآن مجید میں حضرت ابو بکر کا سب سے اہم تذکرہ وہ ہے جو غارِ ثور میں رفاقت سے متعلق ہے، فرمایا گیا: ثانی اثنین إذ همافي الغار۔

یہ آیت حضرت ابو بکرؓ کی فضیلت کی ایک اہم اور مستند دستاویز ہے، حضرت ابو بکرؓ کی آپ صلی اللہ علیہ وسلم کے ساتھ رفاقت فی الغار کے عند اللہ وعند الناس مقبول ہونے کی دلیل اس سے بڑھ کر کیا ہوگی کہ گہری دوستی کے لیے ”یارِ غار“ بطور استعارہ ہی بولا جانے لگا۔

امام ابن جوزیؒ نے اس پر امت کا اجماع نقل کیا ہے کہ: وسیع جنبھا الأتقی والی آیت حضرت ابو بکرؓ کی شان میں نازل ہوئی، یہ تمام تر آیات آپؓ کی علو شان اور بلند مرتبے کی وضاحت کرتی ہیں۔ (سیرة الصدیق: ۱۲۶)

آپؓ کے فضائل احادیث نبویہ کی روشنی میں:

خالص حضرت ابو بکرؓ کی فضیلت میں ایک سوا کیسا حدیثیں مروی ہیں،

ستتر حدیثیں ایسی ہیں جن میں حضرت ابو بکرؓ اور حضرت عمرؓ کی فضیلت کا بیان ہے، سترہ حدیثیں ایسی ہیں جن میں مجموعی طور پر خلفائے ثلاثہ کے فضائل مذکور ہیں، چودہ حدیثیں ایسی ہیں جن میں خلفائے اربعہ کے فضائل کے ساتھ اور صحابہ کرام بھی شریک ہیں۔ اس طرح تین سو سولہ حدیثیں حضرت ابو بکرؓ کی فضیلت میں روایت کی گئی ہیں۔ علاوہ ازیں جن ہزاروں حدیثوں میں مہاجرین و مؤمنین کا ذکر اہل ایمان کے فضائل وغیرہ مذکور ہیں وہ بھی حضرت صدیق اکبرؓ کی ذات پر صادق آتی ہے۔ چند حدیثیں بطور نمونہ اور تبرک کے یہاں بیان کی جاتی ہیں:

حضرت ابن عمرؓ بیان کرتے ہیں رسول اللہ صلی اللہ علیہ وسلم نے فرمایا جس نے ازراہ تکبر پائے جامہ ٹخنوں کے نیچے رکھا تو روز قیامت اللہ اس کی طرف (نظر رحمت سے) نہیں دیکھے گا۔ حضرت ابو بکرؓ نے عرض کیا: میرے کپڑے کی ایک جانب لٹک جاتی ہے؛ البتہ میں اس کا خیال رکھتا ہوں، اس پر رسول اللہ صلی اللہ علیہ وسلم نے فرمایا: تم ازراہ تکبر ایسا نہیں کرتے۔ (بخاری، رقم الحدیث: ۳۶۶۵)

حضرت ابو ہریرہؓ بیان کرتے ہیں رسول اللہ صلی اللہ علیہ وسلم نے فرمایا: آج تم میں سے کس نے روزہ رکھا ہے؟ حضرت ابو بکرؓ نے عرض کیا: میں نے، حضرت نبی کریم صلی اللہ علیہ وسلم نے فرمایا: آج تم میں سے کس نے جنازہ میں شرکت کی ہے؟ حضرت ابو بکرؓ نے عرض کیا: میں نے، آپ صلی اللہ علیہ وسلم نے فرمایا: آج تم میں سے کس نے مسکین کو کھانا کھلایا؟ حضرت ابو بکرؓ نے عرض کیا: میں نے، آپ صلی اللہ علیہ وسلم نے

فرمایا: آج تم میں سے کس نے مریض کی عیادت کی ہے؟ حضرت ابوبکرؓ نے عرض کیا: میں نے، تو رسول اللہ صلی اللہ علیہ وسلم نے فرمایا: جس شخص میں یہ اوصاف پیدا ہو جائیں وہ جنت میں داخل ہوگا۔ (مسلم بحوالہ سیرت صدیق: ۲۸-۲۹)

حضرت حذیفہؓ بیان کرتے ہیں کہ رسول اللہ صلی اللہ علیہ وسلم نے فرمایا: میرے بعد ابوبکر اور عمر کی اقتدا کرنا۔ (ترمذی، باب المناقب)

حضرت ابن عمرؓ سے روایت ہے کہ رسول اللہ صلی اللہ علیہ وسلم نے حضرت ابوبکرؓ سے فرمایا: جیسا کہ تم غار میں میرے ساتھ تھے ویسے ہی حوض کوثر پر بھی میرے ساتھ رہو گے۔ (ترمذی، ابواب المناقب)

حضرت عبداللہ بن عباسؓ کہتے ہیں کہ: حضور صلی اللہ علیہ وسلم نے ارشاد فرمایا: ”لو كنت متخذاً خليلاً لا اتخذت أبا بكر ولكن أخي وصاحبى“۔
ترجمہ: اگر میں اللہ تعالیٰ کے سوا کسی کو خلیل بناتا تو ابوبکرؓ کو بناتا، تاہم وہ میرے دینی بھائی اور دوست ہیں۔ (بخاری شریف، صدیق اکبر: ۴۶۴)

محدث شہیر حضرت ملا علی قاری علیہ الرحمہ اس کہ وجہ بیان کرتے ہوئے لکھتے ہیں کہ حضرت ابوبکر سے بھی ایسی باتیں صادر ہوئی ہیں جو (حضرت ابراہیم علیہ السلام) خلیل اللہ سے ظاہر ہوئیں، مثلاً بتوں کو ضرب لگانا اور اپنے باپ کی مخالفت کرنا وغیرہ۔ (مرقاۃ ۱۱/۲۹۱ بحوالہ صدیق اکبر: ۴۶۶)

حضرت ابوبکرؓ کی ایک خاص فضیلت یہ بھی ہے کہ ان کی چار نسلیں صحابی

تھیں، وہ خود، ان کے والد ابو قحافہ، ان کے بیٹے حضرت عبدالرحمن اور حضرت عبد الرحمن کے بیٹے حضرت ابو عتیق محمد رضی اللہ عنہم اجمعین۔ (سیرۃ الصدیق: ۱۵۵)

اولیاتِ صدیق

- ① مردوں میں سب سے اول اسلام قبول کیا۔
- ② سب سے اول قرآن شریف کا نام مصحف رکھا۔
- ③ سب سے پہلے وہ شخص جو حضور صلی اللہ علیہ وسلم کی حمایت میں کفار سے لڑے، اس لیے وہ اسلام میں سب سے پہلے مجاہد ہیں۔
- ④ سب سے پہلے خلیفہ راشد ہیں۔
- ⑤ پہلے خلیفہ ہیں جن کو باپ کی حیات میں خلافت ملی۔
- ⑥ سب سے پہلے بیت المال قائم کیا۔
- ⑦ سب سے پہلے ان کا لقب خلیفہ ہوا۔
- ⑧ سب سے پہلے اسلام میں انہوں نے مسجد بنائی۔ (سیرۃ الصدیق: ۱۵۵)

سیرتِ صدیق تاریخ کا وہ باب ہے جسے اصحابِ سیر، مؤرخین، کتبِ تواریخ اور مقررین نے برسرِ منبر کروڑوں کروڑوں مرتبہ اپنا موضوع گفتگو بنایا، لیکن آخر میں ”أفضل البشر بعد الأنبياء بالتحقيق“ کا اعلان کر کے ان کی فضیلت کی سچی شہادت علی رؤوس الأشهاد ادا کی ہے، اللہ ہم سب کو بھی حیاتِ صدیق کا کچھ حصہ عطا فرمائے۔ آمین

پروانے کو چراغ، بلبیل کو پھول بس	صدیق کے لیے ہے خدا کا رسول بس
----------------------------------	-------------------------------

شاعر رسول حضرت حسان بن ثابتؓ نے آپؓ کی شان میں کیا ہی خوب

کہا ہے:

وثناني اثنين في الغار المنيف وقد	طاف العد به إذ صعد الجبلا
وكان حب رسول الله وقد علموا	من البرية لم يعدل به أحدا

مراجع ومصادر:

- ① ترجمہ شیخ الہند ② آسان ترجمہ قرآن ③ تاریخ الخلفاء للسيوطی ④ ازالۃ الضیق
- بسیرۃ سیدنا ابی بکر صدیق ⑤ طبقات ابن سعد ⑥ الخلیفۃ الاول ابوبکر صدیقؓ
- ⑦ سیر الصحابہ ⑧ تاریخ ملت ⑨ صدیق اکبر ⑩ امیر المؤمنین خلیفۃ المسلمین سیدنا
- صدیق اکبر ⑪ سیرت صدیق اکبر ⑫ حیاۃ الصحابہ ⑬ سیرت خلفائے راشدین
- ⑭ تاریخ اسلام ⑮ سیرۃ الصدیق۔